

தெனியான்



K. Arav

அவநாம்

இரு சிங்கள அறிவியல் ஏடு



இல: 6 - இல: 6

நவம்பர் - டிசம்பர்

1978

விலை: ரூபா 2/00

Avanaham Foundation

215, COLOMBO STREET, KANDY

IN THIS ISSUE

- OPINION — Prof. S. Rajaratnam
- PHILOSOPHY: SOME OBSERVATIONS — S. V. Kasinathan
- THE TEA INDUSTRY -
RECENT TRENDS AND THE FUTURE — M. Sinnathamby
- THE SALIENT FEATURES OF
THE CONSTITUTION OF
THE DEMOCRATIC SOCIALIST REPUBLIC OF
SRI LANKA 1978 - AN EVALUATION — A. Sivaraja
- THE REVOLUTION OF IRAN — Dr. V. Kanapathipillai
- HISTORICAL PERSPECTIVES THEN AND NOW — Dr. S. Gunasingam
- POPULATION TRENDS AND ATTITUDES
TOWARDS FAMILY PLANING IN SRI LANKA — S. Kalaparameswaran
- ORGANIC CHEMISTRY — Dr. S. Sotheeswaran

OOTRU ORGANISATION

President : Prof. T. Jogaratnam

Vice President : Prof. A. Thuraiajah

Secretary : Dr. R. Narendran

Assistant Secretary : Dr. V. Manamohan

Treasurer : Mr. I. Ariyaratnam

Ordinary Members to the General Council :

D. D. J. Gunaratnam Dr. R. Mahalinga Iyer Dr. S. V. Parameswaran
Dr. A. Kandiah Dr. V. Neminathan

Chief Editor : P. T. Jeyawickramarajah, M. B. B. S., M. Ed.

Administrative Editor : K. Krishnananthasivam, M. V. Sc.
Dr. R. Mahalinga Iyer

Compiling Editor : P. Sothinathan, B. Com. (Hons.)

Editorial Board :

P. Thanikasalam, B. Sc., Eng. (Hons.) P. Ambihapathy, M. B. B. S.
A. Kandiah, M. Sc., Ph. D. P. Sothinathan, B. Com. (Hons.)
V. Manamohan, M. B. B. S. S. V. Parameswaran, M. Sc., Ph. D.
K. K. Navaratnam, B. Sc., Agric. (Hons.)

Publishers : Administrative Editor.

Correspondence :

Administrative Editor :

'Ootru' Organisation

215, COLOMBO STREET, KANDY.

T'Phone: 2388.

அறிஞர்கள் இதயத்தை ஆழநீர் தள்ளமொண்டு
செறிதரும் மக்கள் எண்ணம் செழித்திட ஊற்றிணைந்நிப்
புதியதொர் உலகம் செய்வோம்.

ஊற்று

தொகுதி: 6
இல: 6

நவம்பர் - டிசம்பர் 1978

பிரதம ஆசிரியர்:

பி. ரி. ஜெயலிங்கிராம ராஜா, M. B. B. S., M. Ed.

நிர்வாக ஆசிரியர்:

கி. கிருஷ்ணநந்தசிவம், M. V. Sc.

இ. மகாலிங்க ஐயர், Ph. D.

ஆசிரியர் குழு:

பி. தனிகாசலம், B. Sc. Eng. (Hons.)

பி. அம்பிகாபதி, M. B. B. S.

ஆ. கந்தையா, M. Sc., Ph. D.

பி. சோதிநாதன், B. Com. (Hons.)

வ. மனோமொகன், M. B. B. S.

எஸ். சி. பரமேஸ்வரன், M. Sc., Ph. D.

கே. கே. நவரத்தினம், B. Sc. Agric. (Hons.)

தொகுப்பாசிரியர்:

பி. சோதிநாதன், B. Com. (Hons.) Coy.

உதவி விரிவுரையாளர், பொருளியற்றுறை, பெராதனைப் பல்கலைக் கழகம்.

- கருத்துரை: பேராசிரியர் செ. இராசரத்தினம்
- மெய்யியல்: சில கருத்துக்கள் செ. வே. காசிநாதன்
- தேயிலைத் தொழில்: அண்மைக்காலப் போக்குகளும் எதிர்காலமும் மு. சின்னத்தம்பி
- 1978ஆம் ஆண்டின் இலங்கைச் சனநாயக குடியரசு அரசியல் திட்டத்தின் சில பிரதான இயல்புகள்: (ஒரு நோக்கு) அ. சிவராசா
- ஈராளியப் புரட்சி கலாநிதி வா. சணபதியப்பிள்ளை
- அன்றும் இன்றும் கலாநிதி செ. குணசிங்கம்
- ஈழத்து மக்கட் தொகைப் போக்கும் மனோபாங்கும் எஸ். கலாபரமேஸ்வரன்
- சேதனவுறுப்பு இராசாயனம் கலாநிதி கி. சோதிஸ்வரன்

ஊற்றுப் பெருக

உளம் சிறக்க

ஏற்ற வழியிலினி

ஊற்றுப் பெருக

செட்டியார் அச்சகம்

430, காங்கேசன்துறை வீதி,
யாழ்ப்பாணம்.

தொலைபேசி 7853

கருத்துரை

பொருள் இல்லார்க்கு இவ்வுலகில்லை என்ற கருத்தினை அங்கீகரிக்கும் வகையிலேயே இன்றைய பொருளாதாரப் பிரச்சினைகள் இடம்பெறுகின்றன.

உலகின் சகல பகுதிகளிலும் உள்ள மக்கள் பொருட்களை நுகர்ந்து தமது திருப்தியினை மேம்படுத்த வேண்டும் என்பதே பொருளியலாளர்களது விருப்பமாகும். அதனை அடியொற்றியே எல்லாக் காலங்களிலும் பொருளியல் அறிஞர்கள் பொருளாதாரப் பிரச்சினைகளைச் சுட்டிக்காட்டி அதற்கான தீர்வுகளைக் கூறிவந்துள்ளனர்.

அவர்களால் வலியுறுத்தப்பட்ட பிரச்சினைகளிற்கான தீர்வுகள் பல்வேறு சந்தர்ப்பங்களிற் பயனளிக்காமல் இருந்துள்ளதை நாம் அறிவோம். இதற்கான அடிப்படைக் காரணம் பொருளியலாளர்களது கருத்துக்களும் சிந்தனைகளும் பொருள் சம்பந்தப்பட்டது என்று மற்றையோர் உதானம் செய்துவருவதேயாகும்.

உண்மையிலே பொருளாதார நிலைப்பாடுகளினால் அரசியல் சமூக நடவடிக்கைகள், பண்பாடு என்பன மாற்றமடைந்து வந்துள்ளன என்பதற்குச் சான்றுகள் உண்டு. அதேவேளை, அரசியல் தீர்மானங்கள், சமூகப் பழக்க வழக்கம், பண்பாடு போன்றவை பொருளியல் தீர்மானங்களுடன் ஒத்து இயங்காவிடின் பொருளியலாளர்களது பொருளியல் தீர்மானங்கள் கேட்பாடாகவும், நடைமுறைக்கு ஒவ்வாதவைகளாகவும் அமைந்துவிடுவதுண்டு. இதனாலேயே பல எடுகோள்களின் மத்தியில் உருவாக்கப்பட்டதே பொருளியல் என்ற கருத்து வலுவடைந்து வருகின்றது. உண்மையில் அவ்விதமல்ல. சமூக அரசியல் நடவடிக்கைகள் மக்கள் நலன் கருதியதாகவும், திட்டமிட்ட பொருளாதார நடவடிக்கைகளுடன் ஒத்து இயங்கக்கூடியதாகவும் இருக்குமானால் பொருளியலாளர்கள் கருத்துப் பயன்தரும் கருத்தாகவே என்றும் அமையும். மக்கள் நலன்தோக்கிய பொருளியலாளரின் தீர்மானங்கள் எந்தச் சந்தர்ப்பத்திலும் குறைபாடுடையதாக இருக்காது.

எனவே இன்றைய கல்விமுறை, சமூகத்தின் பழக்கவழக்கம், பண்பாடு, அரசியல் நடவடிக்கைகள் போன்றவை பொருளியலாளரின் கருத்துக்கு மதிப்பளித்து ஒழுங்குபடுத்தப்படவேண்டும். அதேவேளை பொருளியலாளர்களும் கல்வி, சமூகப் பழக்கவழக்கம், பண்பாடு, அரசியல் நடவடிக்கைகளின் இயக்கரிதியான மாற்றங்களை அறிந்தவராகவும்; எதிர்வு கூறக்கூடியவராகவும் இருத்தவேண்டும். அவ்விதமான பொருளியலாளரின் கருத்திற்கு ஏற்பவே மற்றைய நடவடிக்கைகள் இடம்பெற வேண்டும்.

சாளரம்

மனித உரிமைப் போதனைகளுக்கான பரிசு

மனித உரிமைகள் பிரகடனத்தின் 30 ஆவது ஆண்டை நினைவுகூரும் மூலமாக மனித உரிமைப் போதனைக்கான யூனெஸ்கோ பரிசு சென்ற ஆண்டு ஆரம்பிக்கப் பட்டது.

அவ்வாறு பல்கலைக்கழகத்தின் பேராசிரியரான திரு. மம்ராஸ்சோய்சகி மனித உரிமைப் போதனைக்கான முதலாவது யூனெஸ்கோவின் பரிசைப் பெற்றுள்ளார்.

— கூரியர்

குழந்தையும் கல்வியும்

“குழந்தையிடம் குழந்தைப் பருவம் கலியட்டும்”; பரம்பரை, பவிற்சி, சமூகம் ஆகியவற்றில் பதிந்திருக்கும் கருத்துக்களைப்பற்றி எச்சரிக்கையாக இருப்போம். இக் கருத்துக்களைக் கடுமையான திறமையுடைய என்னும் நுண்ணோக்கி வழியாகப் பார்ப்போம். ஏனெனில் வன்மையென்பது உரிமையின் எதிரியெனில், பழக்கம் என்பதும் உரிமையின் எதிரியாகும். பிறந்த நேரம் முதல் சுதந்திரமான வளர்ச்சியை ஆதரிப்போம். குழந்தை முதல் மூச்சு வாங்கும்போதே கல்வி தொடங்குகிறது.

கல்வியின் நோக்கம் வாழ்க்கைக்குத் தயார் செய்வது; வெறும் தூலறிவுடைய வர்க்கையும், தாம் வாழும் உலகைத் தவிர வேறு எல்லாவற்றையும் அறிந்திருக்கும் “ஆழ்ந்த சிந்தனையாளர்” க்கையும் உருவாக்குவது அன்று “குழந்தைகள் தாமே அறிந்து கொள்ளவேண்டும்; தாமசகவே அனுபவம் பெறவேண்டும்” என்று ரூசோ வலியுறுத்துவதனைக்கு இது புலனாகிறது. இவ்வரிமையைப் பயன்படுத்தினால், சுதந்திர உணர்ச்சி வளர்ந்து, ஆதிக்க ஆர்வம் அடங்குகிறது. மேலும் குழந்தைகள் தம் திறமைகளுக்கேற்பத் தமது ஆவகளை வளர்க்கக் கற்றுக்கொள்கின்றனர்.

— கூரியர்

மெய்யியல் : சில கருத்துக்கள்

‘ஓலிம்பிய விளையாட்டுப் போட்டிகளுக்கு வருவோரைப்போல இவ்வுலகிலும் மூவகை மனிதர்கள் வாழ்கின்றனர். அங்கு வருவோரில் மிகத்தாழ்ந்தவர்கள் பொருட்களை வாங்கவும், விற்கவும் வருவோரே; போட்டியில் வெற்றியீட்டிப் புசுழ்பெற வருவோர் இவரிற் சற்றுத் தரம் கூடியவர்; போட்டிகளைக் காண வருவோரே இவர்கள் யாவரிலும் உயர்ந்தவர். எனவே தூய்மையடையும் முறைகள் யாவற்றிலும் சிறந்தது விஞ்ஞானம் ஆகும். விஞ்ஞானத்தில் முற்றாக ஈடுபடுபவனே உண்மையான மெய்யியல் ஞானியாவான். பிறவிச் சூழலில் இருந்து செம்மைடாய் விடுதலைபெறுபவன் அவனே’.

— பைதாகரசு (கி. மு. ஆறாம் நூற்றாண்டு)

I

இந்தூல் கற்க என்னபயக்கும் எனக் கேட்டார்க்கு வீடுபேறு பயக்கும் எனப் பதிவிறுத்தலை வழக்காய்க் கொண்டிருந்த ஒரு மரபிற்கும், மெய்யியல்¹ என்னும் சொல்லை முதலிற் பயன்படுத்தியவனெனக் கூறப்படும் பைதாகரசின் மரபிற்கும் இடையேயுள்ள ஒற்றுமை எவர்க்கும் புலப்படும். வெவ்வேறு காலங்களில் மனித முயற்சியும் அதன் அம்சமான சிந்தனையும் வெவ்வேறு இலக்குக்களைப் புருடார்த்தங்களாய் ஏற்றுக் கொண்டிருந்தன. அவ்வக் காலத்து வளங்களும், வளமின்மையும், ஏனைய அமைப்புக்களும் இவ்விலக்குகளைப் பெருமளவிற்கு நிர்ணயித்திருக்கும் என்பதில் ஐயமில்லை. விவகாரங்களில் சித்திபெறுவதற்கான திறனையும் பயிற்சியையும் தம்மைச் சூழ்விருந்த முதியோரிடமிருந்து இயல்பாய்ப் பெற்றவர்க்கு கற்றல் என்னும் ஒரு முயற்சி புறம்பானவொன்றாய்த் தோன்றியபோது அது பிறிதோர் கருமம் பற்றியதாகியதில் வியப்பில்லை. கற்றோர் என்போர் ஆய்ந்த

பொருள் - அர்த்தம் - வேறு உலகத்தது ஆயிற்று. அவர் ஆய்ந்த அர்த்தம் பரம அர்த்தம் ஆயதுபோல் அவர் பெற்ற ஞானம் மெய்ஞ்ஞானம் ஆயது.

II

பிறவிப் பெருப்பினியில் இருந்து விடுதலை பெறுவதை நோக்கமாகக் கொண்டு மெய்யியல் பயில்வோர் இன்றும் இருப்பர். மெய்யியலாலன்றி வேறெவ்வகையாலும் வீடுபேறு வராது எனக்கூறும் ஞானமார்க்க நோடொர் மேற்கிலும் கிழக்கிலும் இன்றும் உள்ளர். எனினும் இவர் மிகச்சிலரே. குறிப்பாய் ஆங்கில மரபுப் பல்கலைக்கழகங்களில் மெய்யியல் பயிலும் மாணவரையும் பயிற்றுவிக்கும் ஆசிரியரையும் நோக்கின் அவருள் அநேகர் இத்தகைய நோக்கம் இல்லாதோரே. எனின் அவரது ஆய்வு எத்தகையது என்பதை மிகச் சுருக்கமாய் நோக்குவதே இங்கு முயலப்படுகின்றது.

அண்மையில் ஆக்கப்பட்ட கலைச் சொற்கள்போலன்றி நீண்டகாலமாய்ப் பயன்பட்டுவந்த சொல்லாதவின² மெய்யியல் என்னும் பெயரில் அநேகவகையான ஆய்வுகள் வந்தன! அன்றியும் உலப்பான சொல்லாயும் சிலர்க்கேனும் இது தோன்றியுள்ளது மறுக்க முடியாதாதலால் பல்வகை ஆய்வுகள் இம் மகுடத்தை விரும்பிப் பூண்டிருக்கும் என்பதிலும் ஐயமில்லை. எனவே, ஆங்கில மரபில் வரும் இக் காலத்திய மெய்யியல் ஆய்வுகளின் இயல்பினைக் கூறுவதென்பது எமது முயற்சியை ஓரளவிற்காயினும் இயல்வதொன்றாகும்.

III

இன்றைய ஆங்கில மெய்யியல் மரபின் பிரதான முன்னோடிகளுள் ஒருவராய்ப்

போற்றப்படும் ஜி. ஈ. மூஅர் என்பார் மெய்யியலில் தனக்கேற்பட்ட ஈடுபாடுபற்றிப் பின்வருமாறு கூறுவர்: “இவ்வகையிலே விஞ்ஞானமோ எவ்விதமான மெய்யியற் பிரச்சினையையும் எனக்கு ஏற்படுத்தியிருக்கும் என்று தோன்றவில்லை. உலகைப் பற்றியும் இயற்கை விஞ்ஞானங்கள் பற்றியும் மற்ற மெய்யியலாளர்கள் கூறுவனவே எனக்குப் பிரச்சினைகளைக் காட்டியிருக்கின்றன”. மெய்யியல் ஆய்வால் மட்டும் திருப்தி செய்யப்படக் கூடியவ்வான ஆழ்ந்த அருட்டல்களோ, ஆன்மீக நெருக்கடிகளோ தன்னுள் ஏற்படவில்லை எனக் கூறும் மூஅர் மற்ற மெய்யியலாளர்களின் கருத்துக்களை ஏற்றுக் கொள்வதில் தனக்கிருந்த பிரச்சினையே தான் மெய்யியலில் ஈடுபடுவதற்குக் காரணமாயிருந்த தென்கின்றார். பாரதாரமான விளைவுகையுடைய விடயங்களை போதிய வாதமின்றி மெய்யியலாளர்கள் கூறியதாயும் இது தனக்கு ஆச்சரியத்தைத் தந்ததாகவும் அவர்கள் கூறியவற்றைப் புரிந்து கொள்ளத் தான் செய்த முயற்சியே மெய்யியலுக்குத் தன்னை இட்டுச் சென்றதென்றும் மூஅர் கூறுகிறார். இதனை விளக்க ஒரு உதாரணம்:- பாமணாடிக முதற்கொண்டு ஞானி ஒகல்தின் உட்பட மெய்யியலாளர் பலர் காலத்தின் உண்மையைச் சந்தேகித்தனர். “காலம் என்பது பொய்யென்று கூறும்போது இவர்கள் கருதுவதென்ன? நாடோறும் நாம் சொல்லுகின்ற பலவற்றிற் பிழையுள்ளதென்பது இவர்களது அர்த்தமோ? நான் காலையிற் கணவிழித்தேன் அதன்பின் குளித்தேன் என்றெல்லாம் சொல்லுவதில் ஏதோ பிழையுண்டென்பது இவர்கள் கருத்தாகாதோ?” என்றெல்லாம் மூஅர் கேட்க வாரம்பித்தார். நுணுகி வினாவிய மெய்யியற் பேராசிரியராகிய மூஅர் இந்தக் காரியங்களை விளங்கிக்கொள்ள முயன்றபோது அதிகம் ஆய்வுசெய்யவேண்டியிருந்ததாகவும் அது தனக்குக் கடினமான வேலையாயிருந்ததாகவும் கூறுகிறார்.

அகத்தெழு அருட்டல் மெய்யியல் ஈடுபாட்டிற்குக் காரணமாகாதபோது பிற மெய்யியலாளர் வீடும் பிழைகளே மெய்யியல் ஆய்வு தொடர்தற்குக் காரணமா

கின்றன எனின் அது அவர்க்கும் ஒரு முறையை ஏற்படுத்துமர்தலால் இதனையிட்டு மேலும் நோக்குதல் வேண்டும்.

வாழ்ந்து கொண்டிருக்கும் மெய்யியலாளருட் சிறந்தோருள் ஒருவரான கான் பொப்பர் என்பவர் மெய்யியலில் தான் ஈடுபடுவதற்குப்பின் வருமாறு நியாயம் கூறுவார். நாம் வேண்டாத போதிலும் தெரிந்தோ தெரியாமலோ உலகு பற்றியும் வாழ்க்கைப்பற்றியும் இன்னும் அநேக விடயங்கள் பற்றியும் மிகப் பொதுவான கருத்துக்களை ஏற்றுக்கொண்டிருக்கிறோம். எமது பாரம்பரியமாயும் எமது குழவினூடாயும் இடம்பாபும் எமக்கு வரும் இந்நம்பிக்கைகள் எமது மெய்யியற் கருத்துக்கள் எனப்படலாம். இவை உலகு பற்றியும் வாழ்க்கையில் நாம் செயற்பட வேண்டிய வகை பற்றியும் நாம் ஏற்ற தரிசன நிலைகளாகின்றன. இவற்றில் நன்மை பயப்பனவும் உள; தீமை விளைவிப்பனவும் உள. சில மனித வாழ்வில் நேயமும் நன்மையும் ஏற்படுத்த வல்லன; வேறு சில பூசலையும் பிழையையுமே ஏற்படுத்துவன. எனவே எமது கருத்துக்களுக்கு அடிப்படையாகும் இப்பொதுவான கொள்கைகளை ஆய்ந்து நல்வற்றைப் பேணுதலும் தியனவற்றை விலக்குதலும் மனிதர்க்கு வேண்டிய கருமமாகின்றது. பல்வேறு காரணங்களுக்காக மெய்யியலாளன் எனத் தன்னைக் கூறிக்கொள்வதில் எவ்வகையிலும் பெருமையடைவதற்கில்லை எனச் சொல்லும் பொப்பர் மெய்யியல் ஆய்வில் ஈடுபடுவதற்கு இவ்வாறு நியாயம் கூறுவதன் மூலம் மனிதர் நல்வாழ்வுக்கு மெய்யியல் வேண்டிய தென்கிறார் எனவாம். மெய்யியற் பிழைகளைக் களைதவே மெய்யியலில் தொடர்ந்து ஈடுபடுவதற்கு நியாயம் என்பதில் மூஅருக்கும் பொப்பருக்கும் ஓர் ஒற்றுமை உளதென்றிப்பொப்பரின் கூற்றில் இப்பிழைகளின் கோற்றம்பற்றிய ஒரு புதிய தரிசனம் புலப்படுகிறது. இவையாருடைய வக்கரிப்பினாலும் ஏற்படுவன அல்ல. மனிதர்க்கு இயல்பாய் உள்ளதும் அவர்க்கு மிக மிகப் பயனுள்ளதுமான பொது விதியாகக் இயல்பிலிருந்து இப் பிழைகள் தோன்று

கின்றன. மெய்யியற் பிரச்சினைகள் தோன்றுவது மனிதரின் விதியெனலாம்.

சில ஆண்டுகளுக்கு முன் காலஞ்சென்ற வரும் தற்கால ஆங்கில மெய்யியலில் மிக ஆழமான மாற்றத்திற்குக் காரணமாகிய வருமான விக்கந்தைன் மெய்யியலின் எழுமைபற்றிக்கூறுவன நாம் இதுவரை கூறியவற்றோடு தொடர்புடையன. "மொழியின் ஊடாய் எபது மனத்தில் ஏற்படும் மயக்கத்திற்கெதிரான போராட்டமே மெய்யியல்", "எமது மொழியின் வடிவங்களை நாம் தவறாய்ப் புரிந்துகொள்ளும்போது மெய்யியற் பிரச்சினைகள் தோன்றுகின்றன" "மொழியின் எல்லைகளில் எமது புத்தி தனது நெற்றியை முட்டிக்கொள்ளும்போது ஏற்படும் விக்கங்களை மெய்யியற் பிரச்சினைகள்" இக் கூற்றுக்களை ஆழ நோக்கின் மெய்யியற் பிரச்சினைகள் எழுவது இயல்பானவொன்று போலவே தோன்றும். பிற்தோமிடத்தில் விக்கந்தைன் கூறுவன இதனைத் தெளிவுபடுத்த உதவும். "ஆடல் ஒன்றிற்கான விதிகளை, முறைகளை நாம் நியமிக்கின்றோம் அவற்றின்படி நாம் ஒழுக்கையில் ஆட்டம் வேறுவிதமாய் செல்கிறது. இதனால் நாம் எமது விதிகளிலே சிக்கிக் கொள்கிறோம். எமது விதிகளிலே ஏற்படும் சிக்கலே எமது (மெய்யியற்) பிரச்சினை..... நாம் நினைத்ததபோல நடக்கவில்லை. ஒரு முரண்பாடு தோன்றுகிறது. இந்த முரண்பாட்டின் அந்தஸ்துத புரிந்து கொள்ளும் பிரச்சினையே மெய்யியற் பிரச்சினை.

மொழியின் பாவனை நாம் வேண்டாத போதும் எம்மை மெய்யியற் பிரச்சினைகளுள் இட்டுச் செல்லும் எனினும் மெய்யியல் ஆய்வினால் சிக்கலிலிருந்து விடுபடுவோன் மீண்டும் ஆரம்பித்த இடத்திற்கே வருகிறான் அல்லவோ? ஆயின் மெய்யியற் பிரச்சினையில் ஒருபோதும் சிக்காதவன் எதனையும் இழக்கமாட்டான் என இതിலிருந்து யாரும் விவாதித்தல் கூடும்.

இதற்கு விடையிறுக்கும் மூகமாக சில பேட்டறைல் எனும் ஆங்கில மெய்யியலாள

ரது கருத்தைக் குறிப்பிடலாம். றைலின் கருத்துப்படி மெய்யியல் ஆய்வின் நோக்கம் கருத்துக்களின் தருக்கப்புவியியலை வரைவதே. இதனைச் செய்கையில் எமது கருத்துக்களின் நடத்தையை, அவற்றின் உறவுகளை, விரோதங்களை, அயலவர்களை நாம் வருணிக்கின்றோம். இவ் வருணனையின் மூலம் அவற்றின் இயல்பினை நாம் புரிந்து கொள்கிறோம். இந்த வருணனையை நாம் தவறாய்ச் செய்யும் போது, றைலின் வார்த்தையில், நாம் "வகைக்குழுறுபடி" எனும் குற்றத்திற்குள்ளாகிறோம். அதாவது ஒன்றின் இனத்தது ஆன கருத்தை இன்னொன்றிற்கு இனத்தது என மயங்கி விடுகிறோம். ஒருசெயல்வகை கருத்தை இன்னொரு செயலுக்கு நிர்ப்பந்திக்கிறோம். உண்மையில் இத்தகைய பிழைகளை றைல் சொல்லும் வருணனையைத் தூண்டுவன அவசியமாக்குவன. விக்கந்தைன் சொல்லும் பணியை இப்படிப்புரிந்து கொண்டால் மொழி ஏற்படுத்தும் மயக்கங்களிலிருந்து விடுபடுவது என்பது துர்ப்பாக்கியமாய் எமக்கு ஏற்பட்ட சிக்கலிலிருந்து வெளிப்பட்டு மீண்டும் முதலாம் படிக்கு வருவது மட்டும் அல்ல எமது மொழியின் நடத்தைபற்றிய ஒரு தரிசனத்தையும் இம்முயற்சி தரும் என்பது தெளிவாகும்?

IV

ஆயுதம் ஒன்றைப் பயன்படுத்துவோன் தனதுவேலை நன்கு நடைபெறும்படி, பழக்கப்பட்ட பகுதிகளில் வேலை செய்கையில் ஆயுதத்தைக் கூர்ந்து நோக்க வேண்டியிருப்பதில்லை. புதிய இடங்களிற் செல்கையில் புதிய பணிகளிற் தனது ஆயுதத்தை ஈடுபடுத்துகையில் தடைகள் ஏற்படும்போது தனது ஆயுதத்தை அவன் ஆய வேண்டியவனாகின்றான். தான் இதுவரை செய்த வேலையின் இயல்பையும் ஆயுதம் அதற்குப் பொருந்தியவாற்றையும் புதிய பணிக்கு அது பொருந்தாததாகுமாற்றையும் அவன் இப்போது கவனிக்கின்றான். ஆயுதத்தைப் பயன்படுத்தும் காரியத்திலிருந்து இது வேறுபட்டது. அதனோடு ஒப்பிற்கையில் இது அச்செயற்பாட்டுக்குமுள்ள

மெய்யியல் அகிலது தரிசனம் எனலாம். பாரம்பரியமாய் பௌதிகத்தில் பயன்பட்டு வந்த இயக்கம், காலம், இடம், வேகம் முதலாய் கருத்துக்களையும் நாம் கூறிய கருவிகள்போலக் கொள்ளலாம். பரிச்சயமான பிரதேசங்களில், இப்பூமியின் குழலிற் கண்ட இயக்கங்களைப் புரிந்து கொள்ள முயல்வையில் அவை நன்கு பயன்பட்டன. புதிய மண்டலங்களில், முன்னர் அணுகியிராத வெளிகளில் இக்கருவிகளோடு நாம் சென்றபோது பிரச்சினைகளைப் பௌதிக ஞானிகள் எதிர் நோக்கினர். எமது முரண்பாட்டின் அந்தஸ்தை நாம் பயன்படுத்திய கருத்துக்களின் தருக்கப்புவியியலை நாம் புரிந்துகொள்ள வேண்டிய தேவை இப்போது ஏற்படுகின்றது. இத்தரிசனத்தில் ஈடுபடும்போது நாம் மேற்கொள்ளும் காரியம் இக்கருத்துக்களைக் கையாளுவதாகிய காரியம் அன்று. எனின் இது இப்பகுதிபற்றிய மெய்யியல் ஆய்வு எனலாம்.

பொப்பர் சொல்வதுபோன்ற தவறான தரிசன நிலைகளைக் களையும் முயற்சியும் விக் கந்தைக் கூறும் முரண்பாட்டு அந்தஸ்து ஆய்வும் றைல் சொல்வதுபோல சருத்துக்களின் தருக்கப்புவியியல் வரைதலாக உருப்பெறும்போது அவ்வத்துறையின் மெய்யியல்பு தெளிவுபடுகிறது என்பது இவ்வளவிற்குப் புகப்படலாம்.

ஒழுக்கம்பற்றிய கருத்துக்களும் அரசுபற்றிய கருத்துக்களும், நீதிபற்றிய கருத்துக்களும் கலையையும் இரசனையையும்பற்றிய கருத்துக்களும் இவ்வகையில் ஆய்வின் அவ்வப்போது வேண்டி நிற்கும். இவ்வாறு எழுவனவே ஒழுக்க மெய்யியல் அரசியல் மெய்யியல் முதலாய் அவ்வத்துறை மெய்யியல் ஆய்வுகள். மனிதனது எந்த நடவடிக்கையும் காலப்போக்கில் சிக்கலடைய அதன் இயல்புகளும் இலக்குகளும் மாறியும் டயங்கியும் வர, முரண்பாடுகள் ஏற்படுகின்றன. அந்நடவடிக்கைகளில் ஈடுபடுவோரே தாம் ஈடுபட்டிருக்கும் காரியத்தின் இயல்பு என்னவெனக் கேட்கும் நிலைக்குத் தள்ளப்படுகின்றனர். நாம் ஈடுபட்டிருக்கும் நடதி

வையின் அம்சங்களில் முரணானவை எவை இசைவானவை எவை எனக் கேட்க வேண்டியநிலை ஏற்படுகிறது. இவ்வகையில் நீண்ட வரலாறுடைய எந்த நடவடிக்கையிலும் மெய்யியல் புகவேண்டி வருகிறது. எனின் மெய்யியலாளன் எனும் விசேட ஜந்து ஒருவன் புகவேண்டுமென்பதில்லை; மெய்யியல் ஆய்வு எனும் விசேட அணுகுமுறை ஒன்று வேண்டியிருக்கிறது என்பதே நாம் கருதுவது.

மெய்யியலுக்கு வேண்டிய இவ்விசேட நோக்கு என்ன என இங்கு சருக்கமாகக் கூறுவதற்குப் பல்வேறு காலங்களில் பல்வேறு தேசங்களில் வாழ்ந்த மெய்யியலாளர்கள் தத்தம் காலத்திற்கேற்ற மொழிகளிற் கூறிய ஒன்றினைக் குறிப்பிடலாம். “முற்கற்பிதமில்லாத ஆய்வு” எனப் பிளேற்றோவும் எமது காலத்திய தோற்றவியல் வாதிகளும் கூறியதுவே இவ்விலட்சணம். இந்திய மெய்யியலாளர் சொல்லிய துறவு, நிஷ்காமம் என்பனவற்றிற்கும் இம்முற்கற்பிதமின்மைக்குமிடையே தொடர்புள்ளதெனக் காண்டலும் கூடும் எத்துறையிலாயினும் எந்நடவடிக்கையிலாயினும் அதில் வெற்றியேரடு முன்னேற வேண்டுவோர்க்கு வேண்டியிராத ஒட்டாநிலையொன்று மெய்யியலில் வேண்டப்படுகிறது. அத்துறையில் பயன்படும் எடுகோளைத் தனது எடுகோளாய்க் கொள்ளாது தனக்குப்புறத்தாய் காட்டும் இம்முயற்சியை யதார்த்தத்தை நாமருபங்களாகக் கண்ட தரிசனத்திலிருந்து வேறுபட்டதல்ல வென்போர் முற்றிலும் பிழையே விடுகின்றனர் என இலகுனில் சொல்லியவலாது.

முற்கற்பிதமும் எடுகோள்களும் இல்லாத ஆய்வு என்ற மாதிரித்தே இத்தகைய ஆய்வு சாத்தியமில்லை எனவும் இவ்வகையில் மெய்யியல் செய்யலாம் எனல் ஒரு கனவே எனவும் சொல்வோர் பலருளர். சாத்தியமாகாததெனினும் ஏனை இலட்சி

யங்களைப்போல மெய்யியல் ஆய்வு தனக்கு வரித்துக்கொண்ட இவ்விடச்சியமும் அது செல்ல வேண்டிய திசையைக் காட்டுகிறது எனலாம்.

V

இதுவரை நாம் கூறியவற்றில் இருந்து மெய்யியல் ஆய்வு வீடுபேறு பயக்க வல்லது எனும் முடிவுக்கு வரமுடியுமெனின் வருக.

Foot notes:

1. மெய்யியல் எனும் சொல் Philosophy எனும் ஆங்கிலச் சொல்லிற்குப் பதினாறு இங்கு பயன்படுகிறது. ஆங்கிலத் தொடர்பின்றி இங்கு பயன்பட்டு வந்தனவேளாக் கூறப்படும். மெய்ஞானம், தரிசனம், தத்துவம் என்பனவற்றின் பொருள் மரபினை நாம் இங்கு கூறமுயலவில்லை.
2. மயக்கத்தைக் தவிர்த்தற்கு முந்திய குறிப்பினை நினைவு கூர்க.

3. மொழியின் நடத்தைவை வருணிக்கும் இக்கால மெய்யியல் "வெறும் சொல்லாராய்ச்சியில் தன்னை இழந்து நிற்பது" எனும் சிலர் கூற்று அறியாமையால் வருவதே. "வெறும் சொல்லாராய்ச்சி" எனின் யாது? "எல்லாச் சொல்லும் பொருள் குறித்ததுவே" எனும் தொல்காப்பியர் கூற்றை ஏற்றார்க்கு இக்கருத்து அர்த்தமற்றதாகவென்றும்.

கால அடிப்படையில் இலக்கியங்களை வைத்து ஒப்புநோக்கும் பொழுது, கலை இலக்கியங்களின் உருவம், 'பொருளமைதியில் வேறுபாடு நிலவுவதனைக் காணக்கூடியதாக விருக்கின்றது. இலக்கியத்தின் உருவம், பொருளமைதி என்பன இலக்கியத்தில் எடுத்துக் கூறப்படும் மனித அனுபவத்தைக்கொண்டே தீர்மானிக்கப்படுகின்றதென்பது புலனாகின்றது. கலை, இலக்கியத்தில் சித்திரிக்கப்படும் அல்லது எடுத்தாளப்படும் மனித அநுபவம் காலப்போக்கில் அகன்று அகன்று செல்வதையும், அவ்வாறு இலக்கியத்தினுட் கொண்டுவரப்படும் 'அசன்ற' மனித அநுபவம், முந்திய கால கட்டங்களிற் சித்திரிக்கப்பட்ட மனித அநுபவத்திலும் பாரக்க அதிக சிக்கலுடையதாகவும், பன்முகப்பட்ட உறவுக் கோணங்களையுடையதாகவும் இருப்பதனை நாம் காண்கின்றோம். இதன் உட்கருத்து யாது? சமுதாய வளர்ச்சி நியதிக் கேற்ப, அதாவது சமுதாயத்தின் சமூக பொருளாதார உறவுகளின் பன்முகப்பட்ட உறவுப் பரிணமிப்பிற்கேற்ப இலக்கியத்திலும், படிப்படியாக வளர்ந்து வரும் சிக்கலுறும் மனித உறவுகள் இலக்கியத்திலே எடுத்துக்கூறப்படுகின்றன. இவ்வாறு கூறும்பொழுது வேறுபட்ட கால நிலைகளில், அதுவரை இலக்கியத்திற் பேசப்படாத நிலைமையுண்மைகள் பேசப்படத் தொடங்குகின்றன. அதாவது புதிய சமூக உறவுகள் இலக்கியத்திலே பேசப்படத் தொடங்குகின்றன. இவ்வாறு சொல்வதன் கருத்து யாது? புதிய சமுதாய நிலைமைகள், மனித நிலைப்படுத்தப்பட்டு எடுத்துக் கூறப்படுகின்றன என்பதே கருத்தாகும்.

இக்கண்ணோட்டத்தில் நோக்கும்பொழுது இலக்கியங்களை, அவை சித்திரிக்கும் மனித அநுபவ வட்டம், அவ்வட்டத்தின் வரையறை கொண்டு வகுத்து விடலாமென்பது புலனாகின்றது. சமுதாய வளர்ச்சி சிக்கலுறச் சிக்கலுற சமுதாயத்தைத் தளமாகக்கொண்டு தோன்றும் இலக்கியத்திலும் சித்திரிக்கப்படும் மனித அநுபவத்தின் ஆழமும் அகற்சியும் வேறுபடுவதைக் காணலாம்.

கா. சிவத்துப்பி

-இலக்கியத்தில் முற்போக்குவாதம் - பாட்டாளிகள் வெளியீடு 1978, பக்: 84-85

மு. சின்னத்தம்பி,

B. A. (Hons) M. A. Econ. (Manchester)

விரிவுரையாளர், பொருளியற்றுறை,
பேராதனைப் பங்களிக் கழகம்

தேயிலைத்தொழில்:

அண்மைக்காலப் போக்குகளும் எதிர்காலமும்

விவசாயமே இலங்கைப் பொருளாதாரத்தின் உயிர் நாடியாகும். அதிலும் மரப்பயிர்களான தேயிலை, இறப்பர், தென்னை ஆகிய மூன்றும் அநிமுக்கிய பங்கினை வகிக்கின்றன. மொத்த விவசாய ஏற்றுமதி வருவாயில் 80 வீதத்திற்கும் விவசாயத்தொழில் வாய்ப்பில் 45 வீதத்திற்கும் விவசாயத்துறையினது சேர்க்கப்பட்ட பெறுமதியில் 40 வீதத்திற்கும் இம்மூன்று பயிர்களும் அடிப்படையாக உள்ளன.

மரப்பயிர்களுள் தேயிலையின் பங்கு முதன்மையானது. மொத்த உள்நாட்டு உற்பத்தியின் 7 வீதத்தினையும் மொத்த விவசாய உற்பத்தியின் 20 வீதத்தினையும் தருவதோடு, அரசாங்கவரி வருவாயில் 7 வீதத்திற்கும் அதுவே பொறுப்பாயுள்ளது. தேயிலைத் தொழிலோடு தொடர்பு கொண்ட ஏனைய தொழில்களையும் இணைத்து நோக்குவோமாயின் மேற்படி அம்சங்கள் மேலும் உயர்வாகவிருக்குமென்பதில் ஐயமில்லை. மேலே காட்டியதுபோன்று பொருளாதாரத்தில் தேயிலையினது பங்கு முக்கியமானதாகவிருந்தபோதும் இதுபற்றிய புள்ளி விபரங்கள் தொகுக்கப்பட்ட ரீதியில் குறைவாகவே கிடைக்கின்றன. எனவே தேயிலை சந்தைப்படுத்தல், ஏற்றுமதி விலைகள் என்பனபற்றிய சில அண்மைக்காலப் புள்ளி விபரங்களைத் தொகுத்தளிப்பதோடு இலங்கைத் தேயிலை ஏற்றுமதியின் வருங்காலம் பற்றியும் ஆராய்வதே இக்கட்டுரையின் பிரதான நோக்கங்களாகும்.

(1) உற்பத்தி

மொத்த உலக உற்பத்தியில் இந்தியாவிற்கு அடுத்ததாக இலங்கை இரண்டாம் இடத்தை வகிக்கின்றது. 1971ல் மொத்த உலக உற்பத்தியில் இலங்கையினது பங்கு 12%மாகும். 1950 - 54 காலப்பகுதியில்

150,500 மெற்றிக் தொன்களாக இருந்த வருடாந்த சராசரி உற்பத்தி, 1965 - 70 காலப்பகுதியில் 228,000 தொன்களாக உச்சமட்டத்தினை அடைந்து, 1970ம் ஆண்டுகளின் முற்பகுதி முதல் படிப்படியாகக் குறைந்து வந்துள்ளமையையும் 1976ல் அது கடந்த 20 ஆண்டுக் காலப்பகுதியின் இழிவு மட்டத்தினை அடைந்துள்ளமையையும் அட்டவணை I காட்டுகிறது.

அட்டவணை I - தேயிலை உற்பத்தி

('000/மெற்றிக் தொன்களில்)

1950-54	—	150.5	(வருடாந்த சராசரி)
1961-65	—	217.0	22 52
1966-70	—	228.0	23 52
1971-73	—	214.2	22 22
1974	—	204.0	
1975	—	214.0	
1976	—	197.0	
1977	—	213.0	

1965 முதல் இலங்கைத் தேயிலைத் தொழிலின் முக்கிய அம்சமாக இருப்பது மொத்த உற்பத்தியில் ஏற்பட்டுள்ள வீழ்ச்சியாகும். இவ்வாறு உற்பத்தி வீழ்ச்சியடைந்தமைக்குப் பல காரணங்கள் கூறப்படுகின்றன.

a. 1965 முதல் பயிர் செய்யும் நிலத்தினது அளவு குறைவடையாத பொழுதும் மொத்த உற்பத்தி வீழ்ச்சியுற்றுள்ளமைக்கு விளைச்சலை நிர்ணயிக்கும் ஒரு முக்கிய உள்ளிடான பசளை உபயோகம் குறைந்துள்ளமை ஒரு முக்கிய காரணமாகக் கூறப்படுகின்றது. 1961 முதல் அதிகரித்து வந்த பசளை உபயோகம் 1964ல் உச்சமட்டத்தையடைந்த பின்னர் படிப்படியாகக் குறைந்து வந்துள்ளது.

b. 1950ம் ஆண்டு முதல் தேயிலை உற்பத்தியிலேற்பட்ட அதிகரிப்பிற்கேற்ப தொழிற்சாலை விஸ்தரிப்பு ஏற்படவில்லை. 1950ம் ஆண்டின் பிற்பகுதிகளில் தொழிற்சாலை இயந்திரங்கள் பலபழமை யுற்றுக் காணப்பட்டன புதிய தொழிற்சாலைகளை நிறுவுவதற்கும் பழையவற்றைப் புதுப்பித்தற்குமாக 1966-ம் ஆண்டில் அரசாங்கம் ஒரு உதவி மானியத் திட்டத்தினைப் புகுத்தியபொழுதும் இது பூரணமாகப் பயன்படுத்தப்படவில்லை. இதற்கு ஒரு முக்கிய காரணங்களைச் சுட்டிக் காட்டலாம்.

(i) தேயிலையின் உலகச் சந்தை விலை தொடர்ந்து வீழ்ச்சியுற்றுச் சென்ற நிலையில் அரசாங்க வரிகளும் உயர்ந்து உற்பத்தியாளரது இலாபங்கள் பாதிக்கப்பட்டு வந்தமை இதற்கு முக்கிய காரணமாகவிருந்திருக்கலாம்.

(ii) 1970ம் ஆண்டின் பின்னர் தனியாருக்கு உரித்தான தேயிலைத் தோட்டங்கள் தேசியமயமாக்கப்படலாம் என்ற அச்சமும் முதலீடுகள் குறைந்தமைக்கு ஒரு முக்கிய காரணமாகக் கூறலாம்.

c. 1963ம் ஆண்டு முதல் கையாளப்பட்டு வந்த இரட்டை நாணயமாற்று விசிற முறையும் தேயிலை வர்த்தகத்திற்குச் சாதகமான ஒரு சூழ்நிலையினை உருவாக்கியதாகத் தெரியவில்லை.

மேற்படி சூழ்நிலையில் தேயிலைத் தோட்டங்களின் பராமரிப்புச் செலவுகள் குறைக்கப்பட்டமையால், தேயிலையின் உற்பத்தி குறைந்து வந்துள்ளது. 1965க்கும் 1977க்குமிடையே உலக உற்பத்தி 51.5 வீதத்தால் உயர், இலங்கையினது உற்பத்தி 8.6 வீதத்தால் குறைந்தமையும் இந்தநிலை இன்னும் திருந்தாதிருப்பதும் குறிப்பிடத்தக்கன.

(2) தேயிலை உற்பத்தியின் கீழிருக்கும் நிலப்பரப்பு:

தேயிலைக் கட்டுப்பாட்டாளரது புள்ளி விபரங்களின்படி, 1977ம் ஆண்டில் சுமார்

598,024 ஏக்கர் நிலத்தில் தேயிலை சாகுபடி செய்யப்பட்டது. இதனைப் பதிவு செய்யப்பட்ட நிலமாகக் கருதுவோமாயின், இது விருந்து புனர்நடுகைக்காக கடந்த சுமார் இருபது ஆண்டுகளில் பழைய தேயிலை அகற்றப்பட்ட 95,951 ஏக்கர் நிலத்தைக் கழித்து, இதுவரை புனர்நடுகை செய்யப்பட்டுள்ள 75,557 ஏக்கர் நிலத்தைக் கூட்டுவதன்மூலம் உண்மையில் தேயிலை பயிராகும் நிலத்தின் பரப்பினைக் கணிக்கலாம். இது சுமார் 577,610 ஏக்கர்களாகும்.

தேயிலைச் செய்கையின் கீழிருக்கும் நிலத்தினைப் பொதுவாக உடைமைகளின் பருமன், விவசாய - காலநிலைப் பிரதேசங்கள் (Agro-Climatic zones) சட்ட உரிமை என்பவற்றின் அடிப்படையில் நாம் வகுத்து ஆராயலாம்.

(i) காணித்துண்டுகள்:

பருமனும் எண்ணிக்கையும்

தேயிலைக் கட்டுப்பாட்டாளரின் கணக்கின்படி, 1977ல் மொத்தமாக 180,224 தேயிலைக்காணிகள் காணப்பட்டன. இதில் 126,428 (97.1%) 10 ஏக்கருக்கும் குறைந்த பரப்பினைக் கொண்டனவாகவும், 2528 (1.0%) 10க்கும் 50 ஏக்கருக்கும் இடைப்பட்டனவாகவும், 437 (0.3%) 50க்கும் 100 ஏக்கருக்கும் இடைப்பட்டனவாகவும், 547 (0.4%) 100க்கும் 500 ஏக்கருக்கும் இடைப்பட்டனவாகவும், எஞ்சியன (284 அல்லது 0.2%) 500 ஏக்கருக்கு மேற்பட்ட பரப்பினைக் கொண்ட தோட்டங்களாகவும் இருந்தன. எனவே, 100 ஏக்கருக்கும் மேற்பட்ட பரப்பினைக் கொண்ட தோட்டங்கள் மொத்தத் தேயிலை நிலத்தில் 66.0% ஆகும். நிலச்சீர்திருத்தமும் தேசியமயமாக்கமும் காணித்துண்டுகளின் பருமனை அதிகம் பாதித்ததாகத் தெரியவில்லை.

(ii) விவசாய - காலநிலை அடிப்படையிலான பிரிவுகள்:

தேயிலை நிலங்களை விவசாய காலநிலைப் பிரதேசங்களின் அடிப்படையில் உயர்நிலை,

மத்தியதர நில. தாழ் நிலப் பிரதேசத் தேயிலை என மூன்றாக வகுப்பது வழக்கமாகும். 4000' க்கும் மேற்பட்ட பிரதேசத் தேயிலை உயர் நிலத்தேயிலை எனவும், 3000' க்கும் 4,000' க்கும் இடைப்பட்ட பிரதேசத் தேயிலை நடுத்தர நிலத்தேயிலை எனவும், 2000' க்கும் குறைந்த பிரதேசத் தேயிலை தாழ் நிலத்தேயிலை எனவும் கூறப்படும். அட்டவணை ii இதுபற்றிய விபரங்களைத் தருகின்றது.

அட்டவணை ii — நில உயர அடிப்படையில் தோட்டங்கள்:

வகை	எண்ணிக்கை	நிலப்பரப்பு ஏக்கர்	சதவீதம்
உயர் வளர் தேயிலை	527	178,257	37.4
நடுவளர் தேயிலை	1,252	179,315	37.6
தாழ்வளர் தேயிலை	2,017	119,158	25.0
மொத்தம்	3,796	476,730	100.0

மூலம்: தேயிலைக்கட்டுப்பாட்டாளர்.

மொத்தத் தேயிலை நிலப்பரப்பில் 37.4% உயர்நில வசையினையும் 37.6% நடுத்தர நிலவகையினையும் 25.0% தாழ்நில வகையினையும் சேரிந்தன என்பதும் உயர்நிலத் தேயிலை பெருமளவிற்கு பெருந்தோட்டங்களைக் கொண்டது. (சராசரி அளவு 336 ஏக்கர்களாகும்) என்பதும் அட்டவணை ii வின்றும் தெளிவாகின்றது.

(iii) உரிமையும் முகாமைபு:

உரிமை முகாமை என்பனவற்றைப் பொறுத்தவரை நிலச்சீர்திருத்தமும் தேசிய மயமாக்கமும் பெருந்தாக்கத்தினை ஏற்படுத்தியுள்ளன. தேசியமயமாக்கத்திற்கு முன்னர் பெருமளவு தேயிலை நிலங்கள் தனியார்துறையினருக்கே உரிமையாகவிருந்தன. 2.26 வீதமான தேயிலை நிலங்களே அரசு உடமையாகவிருந்தன. (அட்டவணை iii ஐப் பார்க்கவும்)

அட்டவணை iii

தேயிலை நிலங்களது உரிமை, 1972

	பரப்பு	%
ஸ்டேர்லிங் கம்பனித்தோட்டங்கள்		26.4
ரூபாய்த்		25.25
தனியார்		28.04
அரசு உடமைத்		2.26
சிறுதுடமைகள் (0-10 ஏக்கர்கள்)		18.02
		<u>100.00</u>

பெரும்பாலான கம்பனித்தோட்டங்கள் முகவர் இல்லங்களால் (Agency Houses) முகாமை செய்யப்பட்டன. தோட்ட உரிமையாளருக்கும் முகவர் இல்லங்களுக்கும் மிடையிலான தொடர்பு முகவர், மூலகர்த்தா என்ற ரீதியில் அமைந்திருந்தது. ஆகாவது, உரிமையாளரின் கட்டளைகளுக்கிணங்கி முகவர் இல்லங்கள் இத்தோட்டங்களை முகாமை செய்து வந்தன. மொத்தத் தேயிலை நிலப்பரப்பில் ஏறக்குறைய 47.0 வீதமும் மொத்த உற்பத்தியில் 62.0 வீதமும் இந்த முகவர் இல்லங்களின் கட்டுப்பாட்டிற்குள் இருந்ததாக முகவர் இல்ல விசாரணை ஆணைக்குழு (Agency Houses commission) கூறியமை, தேயிலை உற்பத்தியில் இவை வகித்த முக்கியத்துவத்தை விளக்கும்.

1972 க்கும் 1976 க்குமிடையே தேயிலை நில உரிமையில் பலத்த மாற்றங்கள் ஏற்பட்டன. தேசியமயமாக்கத்தின் பின்னர் 62.0 வீதமான நிலம் அரசாங்க உடமையாக்கப்பட்டது. அரசிற்கு உரித்தான இந்த நிலங்கள் இன்று பல்வேறு அரசாங்க முகவர் தர்பனங்களால் (Agencies) முகாமை செய்யப்பட்டு வருகின்றன. நிலச்சீர்திருத்த ஆணைக்குழுவின் கட்டுப்பாட்டின் கீழ் 55 வீதமான நிலமும் எஞ்சியவை வேறு சிறு சிறு தர்பனங்களின் கட்டுப்பாட்டின் கீழும் உள்ளன:

நிலச்சீர்திருத்த ஆணைக்குழுவின் கட்டுப்பாட்டிற்குள் உள்ள நிலங்களில் 164,049

ஏக்கர்கள் மக்கள் தோட்ட அபிவிருத்திச் சபை (J. E. D. B) யிலும், 119,263 ஏக்கர்கள் இலங்கை அரசு பெருந் தோட்டக் கூட்டுத் தாபனத்தினாலும் (S. L. S. P. C.) மேற்பார்வை செய்யப்படுகின்றன இவ்விரு தாபனங்களும் அரசிற்கு உடமையான நிலத்தில் 86.0 வீதத்திற்குப் பொறுப்பாயுள். தொகுதிவாரிக் கூட்டுறவுச் சங்கங்கள், பிரதேச நிலச் சீர்திருத்த அதிகாரச் சபைகள், இலங்கைத் தேயிலைச்சபை என்பன வேறு சில தாபனங்களாகும்.

தேசியமயமாக்கப்பட்ட தோட்டங்களின் முகாமைபற்றித் தீர்க்கமான முடிவுகள் எதுவும் மேற்கொள்ளப்பட்டதாகத் தெரியவில்லை பழைய முகவர் இல்லங்களிடமே முகாமையை விட்டுவிடுதல் பற்றி அண்மைக் காலங்களில் பேசப்பட்டு வருவது இதனையே குறிக்கின்றது. 1977-ம் ஆண்டு பதவிக்கு வந்த புதிய அரசாங்கம் எல்லா அரசு உடமைத் தோட்டங்களையும் மக்கள் தோட்ட அபிவிருத்திச் சபை, அரசு பெருந் தோட்டக் கூட்டுத்தாபனம் என்ற இரண்டின் நிர்வாகத்திற்கீழ் கொண்டுவந்துள்ள தோடு, இவை இரண்டையும் பெருந் தோட்டத் தொழில் அமைச்சுடன் இணைத்துள்ளது. கூட்டுறவு அடிப்படையிலான முகாமைகள் முற்றாகவே ஒழிக்கப்பட்டுள்ளன. மேலும், எஞ்சிய நிலங்கள் தேசிய மயமாக்கப்படமாட்டா என்பதையும் பழைய தோட்ட உரிமையாளருக்கு நியாயமான நட்டஈடு வழங்கப்படும் என்பதையும் இந்த அரசு உறுதி செய்துள்ளது.

(3) தேயிலை ஏற்றுமதி:

இலங்கையினது பிரதான ஏற்றுமதிப் பொருள் தேயிலையே. 1960-ம் ஆண்டுகளில் மொத்த வெளிநாட்டுச் செலாவணி வருவாயில் 60.0 வீதத்திற்குப் பொறுப்பாக விருந்த தேயிலை ஏற்றுமதி இன்றும் 50 க்கும் 55 வீதத்திற்குமிடையிலான வெளிநாட்டுச் செலாவணி வருவாயினை ஏற்படுத்துவதாக உள்ளது. உள்நாட்டு உற்பத்தியில் பெரும் பகுதி ஏற்றுமதி செய்யப்படுகின்றது. மொத்த உற்பத்தியில் ஏற்றுமதியின் பங்கு

1965-ல் 98.0 வீதமாகவும் 1974-ல் 85.8 வீதமாகவும், 1977-ல் 88.0 வீதமாகவும் இருந்தது. மொத்த உலக ஏற்றுமதியில், 1965-ல் 39.7 வீதமாகவும், 1970-ல் 35.5 வீதமாகவும் இருந்த இலங்கையின் பங்கு, 1977-ல் 25.0 வீதமாகக் குறைந்துள்ளது.

இலங்கைத் தேயிலையினை இறக்குமதி செய்யும் முக்கிய நாடாகவிருந்த பிரித்தானியா, 1963 - 65 காலப் பகுதியில் மொத்த ஏற்றுமதியில் 36.9 வீதத்தினையும், மத்திய கிழக்கு நாடுகள் 19.2 வீதத்தினையும், அவுஸ்திரேலியா நியூஸிலாந்து என்பன 11.7 வீதத்தினையும், ஏனைய ஐரோப்பிய நாடுகள் 7.3 வீதத்தினையும் இறக்குமதி செய்தன. 1971-ன் பின்னர் இந்த நிலைமை மாறியுள்ளது. 1971 - 73 காலப்பகுதியில் பிரித்தானியாவின் இறக்குமதி 19.0 வீதமாகக் குறைய மத்திய கிழக்கு நாடுகளினது இறக்குமதி 32.2 வீதமாக உயர்ந்துள்ளது. 1977-ல் பிரித்தானியா 12.7 வீதத்தினையே இறக்குமதி செய்தது. 1971-ன் பின்னர் பாக்கிஸ்தான் தனது இறக்குமதி அளவினைக் கூட்டியுள்ளமை குறிப்பிடத்தக்கது. 1970-ல் 312 மெற்றிக் தொன் இலங்கைத் தேயிலையை இறக்குமதி செய்த பாக்கிஸ்தான், 1975-ல் 34,866 தொன்னையும் 1977-ல் 27,617 தொன்னையும் இறக்குமதி செய்துள்ளது. இலங்கைத் தேயிலையைக் கொள்வனவு செய்யும் இரண்டாவது பெரும் நாடாக பாக்கிஸ்தான் இன்று உள்ளது. 1977-ல் இலங்கையினது மொத்த ஏற்றுமதியில் அதன் பங்கு 14.7 வீதமாக விருந்தது. ஏனைய நாடுகளினது இறக்குமதிகளில் அதிகம் மாற்றமேற்படவில்லை.

(4) தேயிலை விற்பனை:

இலங்கைத் தேயிலையின் பெரும்பகுதி கொழும்பு ஏலத்திலும் இலண்டன் ஏலத்திலும் விற்கப்படுகின்றது. அண்மை ஆண்டுகளில் கொழும்பு ஏலவிற்பனையளவு அதிகரித்து வந்துள்ளதோடு, உலகிலேயே மிகப் பெரிய தேயிலை விற்பனை நிலையமாக கொழும்பு ஏல விற்பனை உருவாகியுள்ளது.

கொழும்பு ஏலத்தில் விற்கப்படும் தேயிலை யானது ஏற்றுமதிக்குப் உள்நாட்டு நுகர்வுக்குமாகக் கொள்வனவு செய்யப்பட்ட பொழுதும் மொத்தக் கொழுப்பு விற்பனையில் 10 - 15 வீதம் உள்நாட்டு நுகர்வுக் காகக் கொள்வனவு செய்யப்படுகின்றது.

(5) விலைகள்:-

தேயிலையினது விலையானது உயர்நிலை, நடுத்தர நிலை, தாழ்நிலைத் தேயிலை என்ற அடிப்படையிலேயே நிர்ணயிக்கப்படுகின்றது. கடந்த காலங்களில் உயர்நிலை நடுத்தர நிலைத் தேயிலைகள் உயர்ந்த விலையினைப் பெற்று வந்துள்ளபொழுதும், 1970-ம் ஆண்டின் பின்னர் தாழ்நிலைத் தேயிலையினது விலை ஏனையவற்றிற்கு நிகராக உயர்ந்துள்ளது.

அட்டவணை IV - தேயிலையினது கொழும்பு ஏல விற்பனை சராசரி மாதாந்த விலைகள் (ரூபா / இரூ)

வருடம்	உயர்நிலைத் தேயிலை	மத்தியதரநிலைத் தேயிலை	தாழ்நிலைத் தேயிலை
1960	2.84	1.83	1.92
1965	2.10	1.70	1.67
1968	2.10	1.72	1.65
1970	2.08	1.61	1.89
1972	2.14	1.85	1.99
1974	3.20	2.80	3.03
1976	4.37	3.96	4.21
1977	7.50	6.72	7.63

(மூலம்: தேயிலைக் கட்டுப்பாட்டாளரது வருடாந்த அறிக்கைகள்)

1970-ம் ஆண்டுகளின் முற்பகுதி வரை தொடர்ந்து வீழ்ச்சியடைந்து வந்த தேயிலையினது விலை, 1974-ம் ஆண்டின் பின்னர் உயர்ந்துள்ளது. தாழ்நிலைத் தேயிலையினது விலையிலேற்பட்ட ஏற்றம் ஏனைய இரண்டினது ஏற்றத்திலும் பார்க்கக் கூடியதாக உள்ளமையும், 1977-ல் தாழ்நிலைத் தேயிலை ஏனைய இரண்டிலும் கூடிய விலையினைப் பெற்றுள்ளமையும் குறிப்பிடத்தக்கன.

தாழ்நிலைத் தேயிலையினது இவ்விலையேற்றம் மத்திய சிழ்ச்சு நாடுகளில் இதற்கேற்பட்டுள்ள கிராக்கியின் பிரதிபலிப்பே எனலாம். தேயிலையினது பொதுவான விலையேற்றம் தற்காலிகமான ஒன்றாகவே கருதப்படலாம். கோப்பியனது உலக சந்தை விலையேற்றமே இதற்கு அடிப்படையாக இருந்துள்ளது. கோப்பி உற்பத்திகூடி விலை குறையுமாயின், அது கட்டாயமாக தேயிலையினது விலையைப் பாதிக்கும்.

தேயிலை ஏற்றுமதியின் எதிர்காலம்:

தேயிலை ஏற்றுமதியினது எதிர்காலம் எவ்வாறு அமையும் என்பது தேயிலைக்கான மொத்த உலகக் கேள்வியினது போக்கு. போகூடி உற்பத்திநாடுகளின் உற்பத்தி, உள்நாட்டு நுகர்வு போன்ற பல காரணிகளில் தங்கியிருக்கும். தேயிலையினது கடந்த சுமார் 25 வருடகால வரலாற்றினை நோக்கும் பொழுது அதற்கான ஏற்றுமதி கேள்வி வளர்ச்சி இன்றியிருந்ததும் விலைகள் வீழ்ச்சியுற்று வந்ததும் முக்கிய பண்புகளாக உள்ளன.

1960 - 1976 காலப் பகுதியில் உலகத் தேயிலை உற்பத்தி வருடாந்தம் 3.3 வீதத்தால் அதிகரித்துள்ளதாக மதிப்பிடப்பட்டுள்ளது. இந்தியாவினதும் இலங்கையினதும் பங்கு மொத்த உலக உற்பத்தியில் 53 வீதத்திலிருந்து (1961/63) 43 வீதமாகக் (1974/76) குறைய மத்திய திட்டமிட்ட பொருளாதாரங்களின் பங்கு 21 வீதத்திலிருந்து 26 வீதமாகவும், ஆபிரிக்க நாடுகளின் பங்கு 5 வீதத்திலிருந்து 9 வீதமாகவும் உயர்ந்துள்ளது. வளரும் நாடுகளினது உற்பத்தி வருடாந்தம் 8.7 வீதத்தால் உயர் அவற்றினது ஏற்றுமதி மிகை 1.9 வீதத்தாலேயே அதிகரித்துள்ளது இந்நாடுகளில் உள்நாட்டு நுகர்வு கூடிய வேகத்தில் அதிகரிக்கமையை இது பிரதிபலிக்கின்றது. தேயிலை இறக்குமதியில் 58 வீதம் வளர்ச்சியடைந்த நாடுகளின் இறக்குமதியாகும். 1960 - 76 காலப்பகுதியில் அவற்றினது நுகர்வு 1.2 வீதத்தில் அதிகரித்தது. இது

வளரும் கிடுகெனினது நுகர்வு அதிகரிப்பிலும் குறைவானது என்பது கண்கூடு. தேயிலையினிடத்தைக் கோப்பி பெற்று வருவதும், தேயிலைப் பைகளின் (Tea bags) உபயோகம் அதிகரித்து வருவதும், தேயிலையினது குறைந்த வருமானம்சார் கேள்வி நெகிழ்ச்சியும் இதற்கு முக்கிய காரணங்களாகக் கூறப்படுகின்றன.

தேயிலையினது உலக நுகர்வானது 1975க்கும் 1990க்கு மிடையே வருடாந்தம் 3.7 வீதத்தாலும் உலக உற்பத்தியானது 3.9 வீதத்தாலும் உயர், உற்பத்தி நாடுகளின் உள்நாட்டு நுகர்வு அதிகரிப்பால் ஏற்றுமதி மிகையானது 2.3 வீதத்தால் மட்டுமே உயருமெனவும் பல்வேறு எடுகோள்களின் அடிப்படையில் உலக வங்கி எதிர்வு கூறியுள்ளது. இவற்றினை அடிப்படையாகக்கொண்டு உலக சந்தை விலையானது 1985-ல் இருத்தல்

ரூபா 9-40 ஆகவும், 1990-ல் ரூபா 8-60 ஆகவும் இருக்கலாமென்றும் அது மேலும் கூறுகின்றது.

மொத்த உலக ஏற்றுமதியானது 819,000 மெற்றிக் தொன்னிலிருந்து 1990ல் 1,174,000 தொன்ளு உயரும், எனவே இலங்கை தனது உலக சந்தைப்பங்கினை (25%) பாதுகாக்க வேண்டுமாயின், அதனது ஏற்றுமதி 185,000 தொன்னிலிருந்து 290,000 தொன்களாக அதிகரிக்க வேண்டும். இந்தியாவினது உள்நாட்டுச் சந்தை நுகர்வு அதிகரிப்பால் அதனது ஏற்றுமதி மிகை எதிர்காலத்தில் குறையக்கூடிய சாத்தியக் கூறுகள் காணப்படுவதாக, இலங்கையினது ஏற்றுமதி வாய்ப்புகள் மேலும் அதிகரிக்கலாம். எனவே, இலங்கையில் தேயிலை உற்பத்திக்கும் ஏற்றுமதிக்கும் அடுத்த 15 முதல் 20 வருடங்களுக்காவேனும் நினைமை சாதகமாக உள்ளதாகவே நாம் கருதலாம்.

சர்ரியலிஸமும் - கவிஞனும்

கவிஞனுக்குச் சொல்லிடம் பொறுமை இருக்க வேண்டும் என்றும் தவறான சொற்களைத் தவிர்க்க வேண்டும் என்றும் சர்ரியலிஸ்டுகள் கூறுகின்றனர். குறிப்பாகவும் திட்டமாகவும் வருணிப்பதற்கு உதவி செய்வாத சொற்கள் இசையொழுங்குக்காகத் திரும்பத் திரும்பப் பயன்படுத்தப்பட்டுக் கவர்ச்சியழிந்த சொற்களை, 'கவிதைச் சொற்கள்' (Poetic) என்ற முத்திரையைச் சமந்து நிற்கும் சொற்கள் ஆகிய சொற்களைக் கவிஞன் தவறான சொற்களாகக் கருதலாம். கவிஞனின் தேவையை நிறைவு செய்யுமானால் ஒரு சொல்லுக்குத் தவறான அர்த்தத்தைக் கொடுப்பதற்குத் தவறல்ல என்கின்றார் பிரெடன். சொல்லை அறியும் முயற்சியில் கவிஞன் அகராதியை நம்பக் கூடாது. அகராதிதன் சொல்லின் முழுப்பொருளையும் தருவதில்லை. ஒவ்வொரு சொல்லுக்கும் சகசியக் கிளைகள் இருக்கின்றன. அந்தக் கிளைகளைத் தேடிப்போய் அதன்தொடர்பு அர்த்தங்களையும் கணக்கில் எடுத்துக் கொள்ள வேண்டும். இப்படிச் சொற்களின் செயல்முறைகளை அறிந்துகொள்ளும்போது கவிஞனின் மொழி தீர்க்கதரிசனமாகிறது.

ஒவ்வொரு சொல்லும் நம்மனத்தின்மூன் ஒரு காட்சியைக் கொண்டு வருகின்றது. ஒவ்வொரு சொல்லுக்கும் உள்ள தொடர்பு அர்த்தங்கள் மனிதனுக்கு மனிதன் வேறுபடுகின்றன. தொடர்பு அர்த்தங்களுடன் சொற்களைப் பயன்படுத்தச் சில சமயங்களில் பகுத்தறிவும் நெறியுணர்வும் (Ethics) தடையாக இருப்பதுண்டு. சில சமயங்களில் அடிமனக் காட்சிகளை வெளிமனமே தடை செய்து விடுவதுமுண்டு. உறக்கத்தில் கனவுக் காட்சியாக வெளிப்படுவனவற்றை அவ்வாறே வெளியிடுமாறு பிரயாசு வலியுறுத்தினார். அதைப்போல சர்ரியலிஸ்டுகளும் சொல்லின் தொடர்பு அர்த்தங்களும் காட்சிகளும் தடைசெய்யப்படுவதையோ மறைக்கப்படுவதையோ ஏற்றுக்கொள்ளவில்லை.

அ. சிவராசா,

B. A. (Hons) M. A. (U. N. B.) Canada,

விளிவுரையாளர், அரசியல் விஞ்ஞானத்துறை
பேராதனைப் பல்கலைக் கழகம்.

1978-ஆம் ஆண்டின் இலங்கைச் சனநாயக சோசலிச குடியரசு அரசியல் திட்டத்தின் சில பிரதான இயல்புகள்: ஒருநோக்கு

I. அறிமுகம்

இலங்கையில் நீண்ட காலமாக தடை முறையிலிருந்து வந்த வெஸ்டர் மினிஸ்டர் (West - minister) மாதிரி அல்லது பிரித் தானிய அரசியலமைப்பு மாதிரியிலிருந்து விலகி பாராளுமன்ற முறை சார்ந்த ஜனாதிபதி ஆட்சிமுறையைப் புகுத்தியமையே 1978 ஆம் ஆண்டு குடியரசு அரசியல் திட்டத்தின் பிரத்தியட்சமான அம்சம் எனக் கருதப்படுகிறது. இருந்தபோதிலும், மக்களின் அடிப்படை உரிமைகளுக்கு இவ்வரசியல் திட்டத்தில் அளிக்கப்பட்டுள்ள உத்தரவாதமும், வீகிதாரப்பிரதிநிதித்துவ முறையைப் புகுத்தியுள்ளமையும் அதேயளவு முக்கியத்துவம் வாய்ந்த அம்சங்கள் எனவும் கொள்ளப்படுகிறது.

1972 ஆம் ஆண்டின் குடியரசு அரசியல் திட்டம், ஆட்சிமுறையின் அதியுயர் கருவியாக தேசிய அரசுப் பேரவையையும் அதனை இயக்கிச் செல்லும் நிர்வாக அதிகாரம் மிக்க பிரதம மந்திரியையும் வலியுறுத்தியது. ஆனால், 1978 ஆம் ஆண்டின் குடியரசு அரசியல் திட்டம் மக்களால் தெரிவு செய்யப்படும் நிர்வாக அதிகாரம் மிக்க ஒரு ஜனாதிபதியையும், அவரது வழிகாட்டலின் கீழ் இயங்கும் ஒரு பாராளுமன்றத்தையும் அறிமுகப்படுத்தியுள்ளது.

மொழி, பிரசா உரிமை, நீதித்துறை சுதந்திரம், மக்கள் தீர்ப்பு போன்ற வேறு அம்சங்களிலும் 1978 ஆம் ஆண்டின் அரசியல் திட்டம் 1972ம் ஆண்டின் அரசியல் திட்டத்திலிருந்து வேறுபடுகின்றபோதிலும், மேற்கூறிய இரு அரசியல் திட்டங்களையும் ஒப்பிட்டு நோக்குவது இக் கட்டுரையின் நோக்கமல்ல. மாறாக 1978-ம் ஆண்டின்

குடியரசு அரசியல் திட்டத்தின் சில பிரதான இயல்புகளை நோக்குவதே இக் கட்டுரையாகும்.

II. குடியரசு ஜனாதிபதி

இவ்வரசியல் திட்டத்தின் 30-ம் சரத்தின் 2-ம் உபபிரிவு குடியரசின் ஜனாதிபதி மக்களினால் ஆறு ஆண்டுகளுக்கு பதவி வகிக்கவெனத் தெரிவு செய்யப்படவேண்டுமென்று எடுத்துரைக்கிறது. அதே வேளையில் 31-ம் சரத்தின் 2-ம் உபபிரிவு ஜனாதிபதிப் பதவிக்கு மக்களால் இருமுறை தேர்ந்தெடுக்கப்பட்டவர் எவரும் அதன் பின்னர் அத்தகைய பதவிக்கு மக்களால் தேர்ந்தெடுக்கப்பட அருகதையற்றவர் எனவும் குறிப்பிடுகிறது. இவரே அரசின் தலைவராகவும், ஆட்சித்துறையினதும், அரசாங்கத்தினதும், தலைவராகவும், ஆயுதந்தாங்கிய படைகளின் தலைவராகவும் இருப்பர் எனவும் குறிப்பிடுகிறது.

இவ்வரசியல் திட்டத்தை வரைந்தவர்கள் ஒரு உறுதியான நிர்வாக அதிகார மிக்க ஜனாதிபதியினை உருவாக்க முயன்றுள்ளனர் என்பது தெளிவாகின்றது. பின்வரும் மூன்று வழிகளில் அது சாத்தியமாகலாம் என்பது தெரிகின்றது. முதலாவதாக, இவர் இலங்கை மக்களுள் பெரும்பான்மையினரால் தெரிவு செய்யப்பட வேண்டியிருப்பதால் தேவையான சந்தர்ப்பங்களில் கட்சி முரண்பாடுகளுக்கு அப்பால் நின்று செயலாற்ற முடியும் என எதிர் பார்க்கப்படுகிறது. மேலும் பகிவின மக்கள் வாழும் எமது நாட்டில் ஒரு குழுவினரிடமிருந்து மாதிரமல்லாது பரந்த தொரு தொகுதியான வாக்காளர்களின் ஆதனைப் பெற்று பதவியேற்பதால் ஒரு தேசி

யச் சின்னமாக இவர் மாறமுடியும். இரண்டாவதாக அவ்வாறுனதோடு ஜனாதிபதி கூடியளவு அதிகாரத்தையும் அந்தஸ்தையும் நிச்சயமாகப் பெறுவதனால் அரசாங்கக் கொள்கைகளை ஆரம்பித்துவைப்பதிலும், நடைமுறைப்படுத்துவதிலும் ஒரு வாய்ப்பான நிலையில் இருப்பார். மூன்றாவதாக, இவ்வரசியல் திட்டத்தின்கீழ் ஜனாதிபதி ஒரு அங்கீகரிக்கப்பட்ட தலைவராக அமைந்து விடுவதனால் சூழப்பமான காலப் பகுதிகளில் சமூகப் பிரச்சினைகளைத் தீர்த்து வைப்பதில் மிகக் கூடியளவு அதிகாரத்தைக் கொண்டு செயற்படக் கூடியவராக இருப்பார்.

இத்தகைய ஒரு ஜனாதிபதி தனக்களிக்கப் பட்டுள்ள அதிகாரங்களைப் பயன்படுத்தி ஒரு சர்வாதிகாரியாக மாறிவிட வாய்ப்புண்டு என்பதே இந்த முறைக்கு எதிராகத் தெரிவிக்கப்பட்ட கருத்துகளுள் பலமானதாகும். ஆனால் இவ்வரசியல் திட்டத்துக்குச் சார்பானவர்கள் பின்வரும் கருத்துகளை எடுத்துக் கூறி அதனை மறுத்தனர். அரசாங்கக் கொள்கைகளை விளக்கிச் சொல்லி நடைமுறைப்படுத்துவதற்கும், வருடாந்த வரவு செலவுத் திட்டத்தை அங்கீகரிக்கச் செய்வதற்கும் ஜனாதிபதி பாராளுமன்றத்தின் பெரும்பான்மை ஆதரவில் தங்கியிருக்க வேண்டியவராகின்றார். ஆகவே ஜனாதிபதி சர்வாதிகாரியாக மாற முற்பட்டால் மேற்கூறிய இரு வழிகளிலும் பாராளுமன்றம் அவரைக் கட்டுப்படுத்த முடியும். மேலும் பாராளுமன்றத்தினதோ, ஜனாதிபதியினதோ பதவிக் காலத்தை நீடிப்பதற்கெதிராக அரசியல் திட்டம் மிகவும் பாரதாரமான நிபந்தனைகளை விதித்துள்ளது. இதற்கு, தனியே மூன்றில் இரண்டு பங்கு பெரும்பான்மை பெற்றுவிட்டால் மாதிரி போதாது, ஒரு குடியெய்ப்பத்தின் மூலம் அதற்கு மக்களின் சம்மதத்தையும் பெறுதல் அவசியம்.

மேலும், பின்வரும் குற்றங்களுக்காகப் பாராளுமன்ற உறுப்பினர்கள் (சமூகமளிக் காதோர் உட்பட) முழு எண்ணிக்கையிலும் மூன்றிலிரண்டு பங்கினர்க்குக் குறையா

தோர் சாதகமாக வாக்களித்து நிறைவேற்றப்பட்ட தீர்மானமொன்றின்மூலம் ஜனாதிபதியைப் பதவியில் இருந்து நீக்கலாம்.

- (i) அரசியலமைப்பினை வேண்டுமென்றே மீறிய குற்றம்
- (ii) தேசத்துரோகம் புரிந்த குற்றம்
- (iii) இலஞ்சம் பெற்ற குற்றம்
- (iv) தமது பதவிக்குரிய அதிகாரங்களை துர்ப்பிரயோகம் செய்தமையை உள்ளடக்கிய துர்நடத்தைக்கான அல்லது ஊழலுக்கான குற்றம், அல்லது
- (v) ஒழுக்கக் கேட்டை உட்படுத்தும், ஏதேனும் தவறு

இந்த வகையில் ஜனாதிபதி முறையினைப் பற்றிக் கருத்துத் தெரிவிக்கும்போது பேராசிரியர் ஏ. ஜே. விஸ்சன் பின்வருமாறு குறிப்பிட்டார்:

பாராளுமன்றங்களுக்குத் தாயாக விளங்கும் பிரித்தானியாவில் கூட அண்மைக் காலத்தில் ஈடன், மக்மில்லன் கீத், வில்சன் போன்ற பல பிரதமமந்திரிகள் தனியே சமமரணவரிகளுள் முதல்வராக மாத்திரம் கடமையாற்றவில்லை. கிட்டத்தட்ட அவர்களைச் சுற்றியே ஆட்சிமுறையானது இயங்கியது. உலகமெங்கும் கபினர் முறையில் வளர்ந்து வந்த இந்த இயல்பினையே எங்களது ஜனாதிபதிமுறை உறுதி செய்துள்ளது.¹

ஆகவே ஜனாதிபதி முறையானது காலமாற்றங்களுக்குப் பொருந்தத் தக்கவாறு ஏற்படுத்தப்பட்டதொன்று என்ற முடிவுக்கே நாம் வரமுடிகிறது.

III. அடிப்படை உரிமைகள்

புதிய அரசியல் திட்டத்தில் அடிப்படை உரிமைகளுக்கு அளிக்கப்பட்டிருக்கும் உத்தரவாதம், மக்களுக்கு மிகப் பரந்தளவிலான

I. A. Jayaratnam Wilsan, Ceylon Daily News, (August 31st 1978), P. 7.

சுதந்திரத்தையும், விடுதலையையும் வழங்கி யுள்ளது எனப் பலராலும் சுட்டிக்காட்டப்பட்டுள்ளது. கலாநிதி விக்கிர வீரசூரியா இது பற்றிப் பின்வருமாறு குறிப்பிட்டுள்ளார்:

முன்னைய அரசியல் திட்டம் அடிப்படை உரிமைகளின் சில அம்சங்களையே கொண்டிருந்தது. புதிய அரசியல் திட்டம் பொருளாதார சுதந்திரம், நிர்வாகத்தினை பரவலாக்குதல், சமூகப் பாதுகாப்பு, குழந்தைகள், தனியார் துறையைப் பாதுகாத்தல் என்பதோடு சூழல் சம்மந்தப்பட்டவற்றையும் பாதுகாக்கிறது.²

இவ்வரசியல் திட்டத்தின் 10-ம், 11-ம் சரத்துக்கள் கிந்தனை செய்யும், மனச் சாட்சியைப் பின்பற்றும், மத சுதந்திரங்கள் என்பவற்றை உறுதிசெய்ய, 11-ம் சரத்து மக்கள் எவரும் சித்தரவதைக்குள்ளாகாமல் இருக்கும் உரிமையை வழங்குகிறது.

14-ம் சரத்து, பேச்சுச் சுதந்திரம், ஒன்று கூடுவதற்கான சுதந்திரம், ஒருங்கு சேர்வதற்கான சுதந்திரம், தொழில் செய்வதற்கான சுதந்திரம், தடையின்றி நடமாடுவதற்கான சுதந்திரம் முதலியவற்றை வற்புறுத்துகின்றது. 12-ம் சரத்தின் 1-ம் பிரிவு சட்டத்தின் முன்பு எல்லோரும் சமமானவர்கள் என்பதையும் அவர்கள் சட்டத்தினால் சமமாகப் பாதுகாக்கப்படுவதற்கும் உரிமையுடையவர் என்றும் குறிப்பிடுகிறது. 2-ம் பிரிவு, இனம், மதம், மொழி, சாதி, பால், அரசியற் கொள்கை அல்லது பிறப்பிடம் காரணமாக அல்லது இவற்றுள் எவை காரணமாகவும் எந்தப் பிரசைக்கும் பாரபட்சம் காட்டுதல் ஆகாது என்றும் எடுத்துரைக்கின்றது. அதேவேளையில், நியாயமானதொரு காலப்பகுதியில், பொது, நீதி, உண்ணராட்சி, கூட்டுத்தாபன சேவையிலிருக்கும் எவரையும் எந்த ஒரு மொழியிலும் போதிய அறிவைப் பெறவேண்டு

2. Wickrema Weerasooriya, Ceylon Daily News, (August 31st 1978), P. 7.

மென்று கோருவது சட்டப்படியானது என்றும் குறிப்பிடுகிறது. உண்மையில் இவ்வாறானதொரு சரத்து சேர்க்கப்பட்டமைக்கான காரணம் தமிழ்மூலம் பரீட்சை எழுதி மேற்குறிப்பிட்ட சேவைகளில் சேர்ந்தோர் சிங்களத் தேர்ச்சி பெறுதல் வேண்டுமென்பதை வற்புறுத்துவதற்காகவே என வாதிடப்படுகிறது.

அடிப்படை உரிமைகள் சம்பந்தமாக 17-ம் சரத்தில் எடுத்துக் கூறப்பட்டிருப்பதே மிகவும் முக்கியமானது என்ற கருத்தும் தெரிவிக்கப்பட்டது. அதாவது அச் சரத்து, பிரசையொருவரின் அடிப்படை உரிமையானது ஆட்சித்துறை நடவடிக்கை மூலம் அல்லது நிர்வாக நடவடிக்கை மூலம் மீறப்பட்டால் அவன் உயர் நீதிமன்றத்தின் பாதுகாப்பைக் கோரிப் பெற உரித்துடையவன் என்பதாகும்.

மேலே கூறப்பட்ட உரிமைகள் தவிர்ந்த, இவ்வரசியல் திட்டத்தில் எடுத்துக் கூறப்பட்டுள்ள ஏனைய உரிமைகள், உ+ம் - பொருளாதார சுதந்திரம், சமூகப் பாதுகாப்பு என்பனவற்றை மக்கள் அனுபவிப்பதற்கு நாட்டின் தேசிய பொருளாதாரம், தேசிய பாதுகாப்பு, தேசிய அமைதி, பொது உள்பாங்கு என்பன சாதகமாயிருத்தல் அவசியம் என்பது இங்கு குறிப்பிடத்தக்கது. இருந்த போதிலும் அரசியல் திட்டத்தில் இத்தகைய சுதந்திரங்கள் பிரசைகளுக்கு வழங்கப்பட்டிருப்பதால், அரசு அவற்றைக் கட்டுப்படுத்த முடியாமல் இருக்கும் என்பது உண்மை.

இவ்வடிப்படை உரிமைகள் சம்பந்தமாகச் சுட்டிக் காட்டவேண்டிய இன்றொரு சரத்தும் உண்டு. அது 14-ம் சரத்தின் 2-ம் பிரிவாகும். அப்பிரிவு, இப்புதிய அரசியல் திட்டம் நடைமுறைக்கு வரும்போது இலங்கையில் நிரந்தரமாகவும் சட்டப்படியும் குடியிருந்து வந்த, தொடர்ந்து அவ்வாறு குடியிருக்கும் எவருக்கும் 10 வருட காலத்துக்கு 14-ம் சரத்தில் குறிப்பிடப்பட்டிருக்கும் (பேச்சு சுதந்திரம் போன்றவை)

எல்லா அடிப்படைச் சுதந்திரங்களுக்கும் உண்டு என உரைக்கிறது. இந்தச் சரத்து இலங்கையில் இருந்து இந்தியாவுக்கு திரும்பிச் செல்லவிரும்பும் பெருந்தொகையான இந்திய வம்சாவளி மக்களுக்கு, மற்றைய பிரச்சனைகளுக்கு வழங்கப்பட்டிருக்கும் உரிமைகளை வழங்குவதால் சிறப்பானதென விமர்சிக்கப்படுகிறது.

பொதுவாக, அடிப்படை உரிமைகள் பற்றிய சரத்துகள் முன்னைய அரசியல் திட்டங்களில் அளிக்கப்பட்டனவற்றைவிட பரவலானவை என்ற கருத்து நிலவுகிறது. இது பற்றிப் பேராசிரியர் விசேசன் பின்வருமாறு குறிப்பிட்டார்.

அரசியல் திட்டத்தில் உள்ளடக்கப்பட்டிருக்கும் அடிப்படை உரிமைகள் பற்றிய பகுதியை, ஒம்பட்ஸ்மன் (Ombudsman) ஒன்றை அமைப்பதற்கான விதிகள், நீதித்துறையின் சுதந்திரம், அவசரகால அதிகாரங்களைப் பயன்படுத்துவதற்கான கட்டுப்பாடுகள், என்பவற்றோடு வைத்துப் பார்க்கும்போது, இலங்கையின் வரலாற்றில் இது வரையும் வழங்கப்பட்டவற்றுள் இதுவே மிகவும் பரவலான சுதந்திர சாசனமாகும்.³

IV. விசேசாரம் பிரதிநிதித்துவம்

இதுவரை காலமும் இலங்கையில் நடைமுறையிலிருந்துவந்த தேர்தல் முறையானது குறைபாடுகள் உடையது என்று பலராலும் சுட்டிக்காட்டப்பட்டு வந்தது. இக்குறைபாடுகளை ஒன்றிணைப்பழைய தேர்தல்முறை ஒன்றின் மூலம் விளக்கலாம். உ+ம் X என்ற தேர்தல் தொகுதியில் 40,000 வாக்காளர்கள், ஒரு தேர்தலில் வாக்களித்தனர் எனக் கொள்வோம். அத் தொகுதியின் ஒரு ஆசனத்துக்காக நான்கு வேட்பாளர்கள் போட்டியிட்டனர் என்றும் கொண்டு வாக்க

3. A. Jeyaratnam Wilson, 'The New Constitution' in Tribune: Ceylon News Review (Vol. 23, No. 14, Sep. 1978). P. 19

களிப்பு விபரங்கள் பின்வருமாறு அமைந்தது எனவும் கொள்வோம்.

தேர்தல் தொகுதி X

வேட்பாளர்	வாக்குகள்
A	5000
B	15000
C	11000
D	9000

இத் தேர்தல் முடிவுகளின்படி 15,000 வாக்குகள் பெற்ற B ஏ பிரதிநிதியாக வருவார். உண்மையில் அவருக்கு எதிராக அளிக்கப்பட்ட வாக்குகள் 25,000 ஆகும். இம் முடிவுகளின்படி அதேதேர்தல் தொகுதியில் 50% க்கும் அதிகமானோர் B பிரதிநிதியாக வருவதை விரும்பவில்லை என்பது வெளிப்படை.

மேலும் பழைய அரசியல் திட்டங்களின் கீழ் நடந்த பல பொதுத் தேர்தல்களில், சில கட்சிகள் பெற்ற மொத்த வாக்குகளின் விகிதாசாரம் உயர்ந்ததாக இருந்தும் அவை பெற்ற ஆசனங்களின் தொகை மிகவும் குறைவாக இருந்தது. அதனைப் பின்வரும் உதாரணத்தை கொண்டு விளக்கலாம்.

1970 பொதுத் தேர்தல்

கட்சி	போட்டியிட்ட ஆசனங்கள்	வெற்றி பெற்ற ஆசனங்கள்	பெற்ற வாக்கு விகிதம்
U. N. P.	129	17	38.0
S. L. F. P.	108	91	36.9
Marxist Parties	31	25	12.0
F. P.	19	13	4.9
T. C.	12	3	2.0

தகவல்: Asian Sunrey (Vol XVII, No. 12 Dec. 1977) P. 1203

1970 ஆம் ஆண்டுப் பொதுத் தேர்தலில் ஐக்கியதேசியக் கட்சி மொத்தமாக அளிக்கப்பட்ட வாக்குகளில் 38% ஆன வாக்குகளைப் பெற்றிருந்தும் 17 ஆசனங்களைப் பெற்றது. ஆனால், 6.39% ஆன

வாக்குகளைப் பெற்ற ஸ்ரீலங்கா சுதந்திரக் கட்சி 91 ஆசனங்களைப் பெற்றிருந்தது.

இத்தகைய குறைபாடுகளை நீக்குமுன் மாகவும் நாட்டின் பொது அபிப்பிராயத்தைத் தெளிவாகப் பாராளுமன்றத்தில் பிரதிபலிக்கும் நோக்குடனும் இவ்வரசியல் திட்டத்தில் விகிதாசாரப் பிரதிநிதித்துவமுறை அறிமுகப்படுத்தப்பட்டுள்ளது.

விகிதாசாரப் பிரதிநிதித்துவ முறை என்றால் ஒரு குறிப்பிட்ட பல அங்கத்துவத் தேர்தல் தொகுதியில் ஒவ்வொரு வேட்பாளருக்கும் அல்லது பல வேட்பாளரை உள்ளடக்கிய ஒரு குழுவுக்கோ அல்லது கட்சிக்கோ அளிக்கப்பட்டுள்ள வாக்குகளின் விகிதாசாரத்திற்கேற்ப, ஆசனங்களை ஒதுக்கும் சிலவகையான உபாயங்களை உள்ளடக்கிய ஒரு வாக்களிப்பு முறை என வரைவிலக்கணப்படுத்தலாம். ஒரு உண்மையான ஜனநாயகத்தில் எல்லாவிதமான அபிப்பிராயங்களும், அவை நாட்டில் கொண்டிருக்கும் ஆதரவுக்கு விகிதாசாரமாகச் சட்டசபையில் பிரதிநிதித்துவப் படுத்தப்பட வேண்டும் என்பதே இம்முறைக்குப் பின்னணியாகவுள்ள தத்துவமாகும்.

விகிதாசாரப் பிரதிநிதித்துவ முறையில் இரண்டு பிரதான மாநிலிகள் உள். ஒன்று தனிமாற்றுவாக்குமுறை; இரண்டு பட்டியல் முறை.

புதிய அரசியல் திட்டத்தின் கீழ் ஜனாதிபதிப் பதவிக்கான தேர்தல் தனிமாற்றுவாக்குமுறையின் அடிப்படையிலும் பாராளுமன்றப் பிரதிநிதிகளுக்கான தேர்தல் பட்டியல் முறையிலும் நடைபெறவுள்ளது.

மேலும், தனியொரு கட்சி மிகப் பெரும் பான்மை பெற்று அரசாங்கத்தை ஆக்கிரமிப்புச் செலுத்தும்முறை (1970, 77) புதிய அரசியல் திட்டத்தின் கீழ்சாத்தியமாகாது. ஏனெனில் விகிதாசாரப் பிரதிநிதித்துவ முறையான தேர்தல் நாட்டின் எல்லாவிதமான அபிப்பிராயங்களையும், சட்டசபையில் கொண்டிருக்கும் என்பதால், அரசாங்கம் பல்வேறு விதமான அபிப்பிராயங்களுக்கும்

செவியாய்த்து செயற்படவேண்டிய நிலையில் இருக்கும்.

விகிதாசாரப் பிரதிநிதித்துவத்துக் கெடிராகவும் சில கருத்துக்கள் தெரிவிக்கப்படுகின்றது. இந்தத் தேர்தல்முறையின்கீழ் கட்சிகளின் சர்வாதிகாரத்துக்குச் சந்தர்ப்பமேற்படும் என சுட்டிக் காட்டப்படுகிறது. ஏனெனில் கட்சியின் பொதுக் காரியதரிசி, விரும்பினால் பிரதிநிதியொருவரைக் கட்சியில் இருந்து விலக்குவதன்மூலம், அப்பிரதிநிதியின் பாராளுமன்ற அங்கத்துவத்தை இழக்கச் செய்யமுடியும் என்பதோடு புதிதாக ஒருவரை அந்த இடத்துக்குத் தெரிவு செய்யவும் முடியும்.

மேலும், இத் தேர்தல் முறையின் கீழ் இடைத்தேர்தல்கள் நடைபெற என்பதால் காலத்துக் காலம் மக்களின் அபிப்பிராயங்களை அறிய முடியாது போய்விடும் என்றும் சுட்டிக்காட்டப்பட்டது. விகிதாசாரப் பிரதிநிதித்துவத்தின் மூலம் தெரிவு செய்யப்படும் ஒரு சட்டசபையில், நாட்டின் சகல விதமான கட்சிகளும், குழுக்களும் இடம் பெறவதால் ஒரு உறுதியான சட்டசபையாக இருக்காது எனவும் சொல்லப்படுகிறது.

V. மொழியும் பிரசா உரிமையும்

(i) மொழி

இலங்கையின் அரசகருமமொழி சிங்கள மொழியாதல் வேண்டுமென அரசியல் திட்டத்தின் 18-வது சரத்துத் தெவிவாக எடுத்துரைக்கின்றது. ஆனால் 19-வது சரத்து இலங்கையின் தேசிய மொழிகள் சிங்களமும் தமிழும் ஆதல் வேண்டும் என்கிறது. இந்தச் சரத்தின் மூலம் தமிழ் மொழிக்கு வழங்கப்பட்டுள்ள தேசிய அந்தஸ்து மிகவும் முன்னேற்றகரமானது என்ற அரசாங்க தரப்பில் எடுத்துக் கூறப்பட்டது. ஆனால் தமிழ் மொழிக்கு இத்தகையதொரு அந்தஸ்தை வழங்க 1957-ஆம் ஆண்டிலேயே திரு. S. W. R. D. பண்டார நாயக்கா, S. J. V. செல்வநாயகத்துடன் செய்து கொண்ட ஒப்பந்தத்தின் மூலம் தயாராய் இருந்தார் என்பதும் கவனிக்கத்தக்கது.

இவ்வரசியல் திட்டத்தின் 21-ம் சரத்து 1-ம் பிரிவு ஒருவர் எந்தவொரு தேசிய மொழியிலும் கல்விகற்பதற்கு உரித்துடையவர் என்று குறிப்பிடுகிறது. இந்தச் சரத்தினாலும் விமர்சனத்துக்குட்பட்ட தொண்டர்களும், ஏனெனில் இச் சரத்து ஒரு பின்னாதன் தாய் மொழியிலேயே கல்விபெறும் உரிமைக்குப் பாதகமாய் அமையலாம் என்று வாதிடப்படுகிறது. குறிப்பாக தமிழில் கல்விகற்பதற்கு போதிய வசதிகள் இல்லாதிருக்கும் மத்தியமாகாணம், ஊவா மாகாணம் போன்ற இடங்களில் வாழ்கின்ற தமிழ்ப் பின்னாதிகள் வேறு மொழிகளில் கற்கும் நிலை ஏற்படலாம் என்று சுட்டிக் காட்டப்படுகிறது.

அரசியல் திட்டத்தின் 22-ம் சரத்தின் 5-ம் பிரிவு, பகிரங்கசேவை, நீதித்துறை சேவை, உள்ளூராட்சி சேவை என்பவற்றுக்கு ஆட்களைச் சேர்த்துக் கொள்வதற்கான பரீட்சையில் தேசிய மொழிகளுள் ஏதேனும் ஒன்றின்புலம் பரீட்சிக்கப்பட ஒருவர் உரித்துடையவர் என்று குறிப்பிடுகின்ற போதிலும் அத்தகையோர் அவசியமானபோது அரசுகளும் மொழியில் தேர்ச்சியுடையவராதல் வேண்டும் என்றும் குறிப்பிடுகிறது. இச் சரத்து மறைமுகமாக தமிழ்புலம் பரீட்சை எழுதி மேற்குறிப்பிட்ட சேவைகளில் சேர்வோர், அரசுகளும் மொழியான சிங்களத்தில் தேர்ச்சி பெற்றிருத்தல் வேண்டும் என்பதையே குறிக்கிறது என்று விமர்சிக்கப்பட்டது.

நிருவாக மொழி, நீதிமன்ற மொழி போன்ற அம்சங்களிலும், அரசுகளும் மொழியான சிங்கள மொழியே இலங்கை முழுவதிலும் பயன்படுத்தப்படும் எனவும் குறிப்பிடுகிறது. இத்தகைய ஒழுங்குகளால் வட, கீழ் மாகாணங்கள் தவிர்ந்த ஏனைய மாகாணங்களில் வாழ்கின்ற தமிழர்களின் நலனைக் கவனத்தில் எடுக்கவில்லை என்றும், வட, கீழ் மாகாணங்களில் கூடத் தமிழ் மொழி ஒரு இரண்டாவது இடத்தையே வகிக்கிறது எனவும் கூறப்படுகிறது.

மேலும், மொழிப்பற்றி இவ் வொழுங்குப் பாடுகள் யாவும் முன்னரே நடைமுறையி

லிருந்தவை என்பதும் கவனிச்சுப்பாலது. இவற்றுள் பெரும்பாலான சரத்துகள் 1956-ஆம் ஆண்டின் தமிழ் மொழி விசேட ஏற்பாடுகள் சட்டத்திலும் 1963-ஆம் ஆண்டு தமிழ் மொழி விசேட ஏற்பாடுகள் சட்டத்தை நடைமுறைப்படுத்தும் விதிகளிலும் இடம் பெற்றவை என்பது குறிப்பிடத்தக்கது.

(ii) பிரசா உரிமை

இவ்வரசியல் திட்டத்தின் பிரசா உரிமை பற்றிய சரத்துகள், இதுவரை காலமும் இலங்கையில் நடைமுறையில் இருந்துவந்த பதிவு மூலப் பிரசை, வம்சாவளிப் பிரசை என்ற வேறுபாட்டினை நீக்கி எல்லோருக்கும் ஒரே மாதிரியான அந்தஸ்தையே வழங்குகின்றது. எல்லோரும் "இலங்கை பிரசை" என்ற அந்தஸ்தைப் பெறுவதனால், இதுவரை காலமும் பதிவுமூலப் பிரசா உரிமை பெற்று இலங்கையையே தமது நாடாகக் கொண்டு வாழும், இந்திய வம்சாவளி மக்களுக்கு முதன் முதலாக தாம் மற்றைய பிரசைகளுடன் சமமான உரிமையைப் பெறும் சந்தர்ப்பம் ஏற்பட்டுள்ளது. அதனால் புதிய அரசியல் திட்டத்தில் பாராட்டைப் பெறும் அத்தியாயங்களுள் இதுவு மொன்றாகின்றது.

VI. நீதித்துறையும் மக்கள் தீர்ப்பும்.

(i) நீதித்துறை

இவ்வரசியல் திட்டம் நீதி மன்றங்களுக்கு சிலவகையான மூக்கியத்துவத்தினை அளித்துள்ளதோடு, நீதித்துறை புனராய்வுக்கு நியாயமானவளவு அதிகாரமுமளித்துள்ளது அரசியல் திட்டத்தின் செயற்பாட்டில் தலையிட்டு சில விடயங்களை வரையறை செய்யவும் ஆலோசனை ரீதியில் அபிப்பிராயங்களை தெரிவிக்கவும் உயர் நீதிமன்றத்துக்கு உரிமையளித்துள்ளது. நிர்வாக, சட்டத்துறை, பரிபாலன நடவடிக்கைகள் மீதான சட்டத்துறையின் புனராய்வு - அதிகாரம் தனிப்பட்டவர்களின் சுதந்திரத்தைப் பாதுகாக்க உதவும் என்பதில் ஐயறவு இல்லை. ஆனால், அத்தகைய நடவடிக்கைகள் அரசாங்கத்தின் செயற்பாட்டுக்குக் குத்தகமாய் அமையுமா என்பதைப் பொறுத்திருந்தான் பார்க்க வேண்டும்.

சுருக்கமாக, இவ்வரசியல் திட்டம் உயர் நீதிமன்றத்தினை அரசாங்கத்தின் ஒரு முன்றலாக சபையாக்கியுள்ளது.

(ii) மக்கள் தீர்ப்பு:

புதிய அரசியல் திட்டம் அறிமுகப்படுத்தியுள்ள இன்றோடு புதிய அம்சம் மக்கள் தீர்ப்பாகும். இதனடிப்படையில் மந்திரி சபை சான்றரை அளித்துள்ள ஆல்வது மக்களின் அங்கீகாரத்தைப் பெறுதல் அவசியம் என உயர் நீதிமன்றம் தீர்மானித்துள்ள ஒவ்வொரு சட்டமூலத்தையும், சனாதிபதி மக்கள் தீர்ப்புக்கென மக்களிடம் சமர்ப்பித்தல் வேண்டும்.

மேலும், சனாதிபதி பாராளுமன்றத்தால் நிராகரிக்கப்பட்ட ஏதேனும் சட்டமூலத்தை தனது தற்றுணிபு அதிகாரத்தின் பேரில் மக்கள் தீர்ப்புக்கு விடலாம். சனாதிபதியின் அபிப்பிராயத்தின்படி தேசிய முக்கியத்துவம் வாய்ந்ததென ஒருதலும் எந்தவொரு பிரச்சினையும் மக்கள் தீர்ப்புக்காக விடமுடியும் என்பதுமீ குறிப்பிடத்தக்கதாகும்.

இவ்வரசியல் திட்டம் மக்கள் தீர்ப்பு என்ற அம்சத்தினை அறிமுகப்படுத்தியதன் மூலம் சனநாயக முறையில் காணப்படும் சில குறைபாடுகளை [உதம்: சட்டசபையின் அதிகாரப் பெருக்கம்] நீக்க முற்பட்டுள்ள துடன் தேசிய முக்கியத்துவம் வாய்ந்த விடயங்களில் தீர்மானம் எடுப்பதில் மக்களைப் பங்குகொள்ளவும் வைக்கிறது.

இதற்கெதிராகக் கூறப்படும் கருத்துகளை ஒன்று: இந்த முறை வழக்கில் இருப்பதால் சட்டசபை தீர்மானம் எடுக்கும் பொறுப்பினைத் தட்டிக் கழித்து அதனை மக்கள் மீது சுமத்தமுடியும் என்பதாகும்.

VII. பாராளுமன்றமும் - அமைச்சரவையும்

முன்னைய அரசியல் திட்டத்தின்படி மக்கள் ஒரு அரசாங்கத்தை அமைப்பதற்காகவே பொதுத்தேர்தல் ஒன்றில் வாக்களித்தனர். ஆனால் புதிய அரசியல் திட்டத்தின் கீழ், மக்கள் உண்மையில் ஒரு சட்டசபையினை அமைப்பதற்கே வாக்களிக்க கோரப்படுவர். இதன்கீழ், ஆறு ஆண்டுகளுக்கு

பதவியிலிருக்கவென 196 உறுப்பினர்களைக் கொண்டதொரு பாராளுமன்றம் உருவாக்கப்படும். குடியரசின் அரசாங்கத்தை நெறிப்படுத்துவதற்கும் கட்டுப்படுத்துவதற்கும் பொறுப்புள்ள ஒரு அமைச்சரவையும், இவ்வரசியல் திட்டத்தின் கீழ் இயங்கும், சனாதிபதி இதன் உறுப்பினராய் இருப்பதோடு அதன் தலைவராகவும் இருப்பார். அவரே முதலமைச்சரையும், முதலமைச்சரை கவந்தாலோசித்து அமைச்சர்களையும் பிரதி அமைச்சர்களையும் நியமிப்பார்.

VIII. அரசியல் திட்டமும் சனநாயக சோசலிசமும்

இவ்வரசியல் திட்டம் இலங்கைச் சனநாயக சோசலிச குடியரசு அரசியலமைப்பு என்ற நாமத்தைக் கொண்டிருக்கின்ற காரணத்தால், இதில் எத்தகைய சோசலிச அம்சங்கள் உள்ளடக்கப்பட்டிருக்கின்றது என்பதை தெரிந்து கொள்வது அவசியமாகும். அரசியல் திட்டத்தின் ஆரவது அத்தியாயம் இது பற்றி விரிவாக எடுத்துரைக்கின்ற போதிலும், இங்கு சில முக்கியமான அம்சங்களை நோக்கலாம். அரசியல் திட்டத்தின் 27-ம் சரத்து பிரிவு (என) பின்வருமாறு கூறுகிறது.

உற்பத்தி விநியோகம், பரிமாற்றம், ஆகியவற்றுக்கான சாதனங்களை அரசில், அரச முகாமைகளில் அல்லது சலுகைபடைத்த சிலரில் செறிந்தும் சூவீந்தும் இராமல், இலங்கையிலுள்ள எல்லா மக்களிடையேயும் பரந்தனவாயும் அவர்களினால் சொந்தமாக வைத்திருக்கப்பட்டனவாயும் உள்ள நீதியான சமூக ஒழுங்குமுறைமையைத் தாபித்தல்.

ஆனால் இதே சரத்தின் (ஈ) பிரிவு தனியார் பொருளாதார முயற்சிக்கும் இடமளிப்பதனை இங்கு சுட்டிக்காட்டுதல் அவசியமாகிறது; மேலும் அடிப்படை உரிமைகள் பற்றிய சரத்துகளில் ஒன்று. தனியார் துறைக்கு பாதுகாப்பளிப்பதாகவும் உள்ளது. இதனால் இவ்வரசியல் திட்டம் சனநாயக சோசலிசம் என்ற இலட்சியத்தை தெளி

வாக வரையறுத்துக் கூறவில்லை என்று கூறலாம்.

XI. முடிவுரை

புதிதாக அரசியல் திட்டங்கள் வரையப்படுவதற்கு அல்லது பழைய அரசியல் திட்டங்கள் மாற்றப்படுவதற்கு பல்வேறு காரணங்கள் காலாயமையலாம். (உ+ம்) காலனித்துவ ஆட்சியில் இருந்து விடுதலை பெறுவது, அல்லது சமூகப் புரட்சி, ஆனால், ஒரு நாட்டின் சமூக, பொருளாதார ரீதியான சில தேவைகளை நிறைவேற்றுவதற்கு நடைமுறையிலிருக்கும் அரசியல் திட்டம் இடமளிக்காதபோது அது கால மாற்றங்களுக்கேற்ப மாற்றியமைக்கப்படுவது தவிர்க்க முடியாதது. அவ்வாறு அரசியல் திட்டங்கள் புதிதாக ஆக்கப்படும்போது அல்லது மாற்றியமைக்கப்படும்போது அவை அந்நாட்டு மக்களது ஆதரவை பெற்றிருக்க வேண்டும் என்பதிலும் பார்க்க அவர்களின்

அனுமதியுடன்தான் இடம்பெற வேண்டும் என்பது முக்கியமானதாகும். அந்த வகையில் 1972-ம் ஆண்டினதும் 1978 ஆம் ஆண்டினதும் அரசியல் திட்டங்கள் இந்நாட்டு மக்களின் ஒரு பகுதியினரான தமிழ் மக்களின் பூரண ஆதரவைப் பெற்றிருக்கவில்லை என்பது குறிப்பிடத்தக்கதாகும்.

1978 ஆம் ஆண்டின் குடியரசு அரசியல் திட்டம் சில புதிய அம்சங்களை அறிமுகப்படுத்தியுள்ளதோடு, மொழி பிரசா உரிமை போன்ற விடயங்களில் தேசிய சிறுபான்மை இனமான தமிழ் மக்களின் பிரச்சினைகளுக்கு தீர்வுகாணவும் முயற்சித்துள்ளது. ஆனால், அரசியல் திட்டங்களில் உயர்ந்த இலட்சியங்களை எழுதி வைக்கலாம்; அவை சரியாக நடைமுறைப்படுத்தப் படுகின்றனவா என்பதே பிரதானமானதாகும். அந்த வகையில் 1978 ஆம் ஆண்டின் அரசியல் திட்டத்தினைக் காலம் தாலை மதிப்பீடுசெய்ய முடியும்.

I - உசாத்தினை நூல்கள்

1. Sri Lanka, The Constitution of Democratic Socialist Republic of Sri Lanka, (Sri Lanka: Department of Government Printing, 1978).
2. Sri Lanka, The Constitution of Sri Lanka (Ceylon) (Sri Lanka Department of Government Printing, 1972).

II - கட்டுரைகள்

3. அம்பலவாணர் சிவராசா, "குடியரசு அரசியல் திட்டமும் சிறுபான்மையோர் உரிமைகளும்" பூரணி 4 (சித்திரை-ஆனி 1973) ப. 24 - 29.
4. A. Jeyaratnam Wilson, "The New Constitution" in Tribunal Ceylon News Review (Vol. 23, No. 14 - Sep. 1978) p. p, 19 - 22
5. Ceylon Daily News, August 31st 1978

இந்தியாவின் ஆன்ம, அறிவு வேட்கைகளின் நித்திய யோக இலட்சியத்தைத் தன் வாழ்விலும் பணியிலும் நம் காலத்திலேயே அற்புதமாக உருவகித்துக் காட்டியவர் ஆனந்த குமாரசுவாமி. யோகி என்பவன் சத்திய தரிசனத்துக்கே முற்றிலும் தன்னைச் சமர்ப்பணம் செய்தவன்; தன்னலம் அறுத்தவன். அவன் வாழ்வும் பணியும் ஒன்றுடன் ஒன்று பிணைந்து கலந்து முற்றிலும் புதிய அலுவலமாகி, அவன் காலத்தையும் கடந்து நின்று, மனித குலத்தின் தலைவிதியை அவன் முழுமையாக உணர்ந்து கொள்ளும் வலிமையைக் காட்டுகிறது.

ஈரானிய புரட்சி

இஸ்ரேல் எனும் நாடு தோற்றுவிக்கப் பட்டதைத் தொடர்ந்து அரேபிய - இஸ்ரேலிய பகைமை வளர்ந்ததன் விளைவாக இரண்டாம் உலகப் போருக்குப் பிற்பட்ட காலத்தில் மத்திய கிழக்கு திடீர் மாற்றங்களுக்கும் அரசியல் அமைதியின்மைக்கும் இடமாகிவிட்டிருக்கிறது. இஸ்ரேல் தொடர்ந்து இருப்பதற்கு நிதியும் படையும் உதவும் மேற்கத்திய சக்திகளோடு நெருங்கிய தொடர்பு கொண்டிருந்த பிற்போக்கான பிரபுத்துவமுறை அரசர் பலர், இஸ்ரேலை அழித்ததற்கென உறுதிபூண்ட அரேபிய தேசிய வாக்கத்தின் எழுச்சியால் முடியும்படி தளர்ந்தனர். எகிப்திலும் சிரியா, இராக், லிபியா, யேமன் போன்ற நாடுகளிலும் இவ்வகையில் அரசர் கவிழ்ந்தனர். இவ்வராபிய அரசியற் சுழலில் நேரடியாகச் சேராத அப்கானிஸ்தானிலும் அரசர் முடியுழக்கவும் ஆயுதப்படையினர் சர்வாதிகார ஆட்சி யொன்றை நிறுவவும் கண்டோம்.

இவ்வாறு அமைதியற்றுக்காணப்பட்ட மத்திய கிழக்கில் இத்தகைய திடீர் மாற்றங்களுக்குட்படாது எஞ்சியிருந்தவை ஒரு சிலவே. இவற்றுட் குறிப்பிடத்தக்கவை யான பாரசீக் குடா நாடுகளில் உலக அரசியல் நோக்கில் முக்கியமானவை ஈரானும், சௌதி அரேபியாவும் ஆகும். பாரிய எண்ணெய்வளங்களைக்கொண்ட இவ்விரு நாடுகளும் இப்பகுதியில் மேற்கத்திய செல்வாக்குக்குக் கடைசி அரண்களாக இருந்த அரசர்களின் ஆட்சியில் இருந்து வந்தன. எனினும் இரண்டு நாடுகளுக்கும் இடையே ஒரு வேறுபாடு உண்டு. அரேபியதேசியத்தின் எழுச்சியால் திரிப்பந்திக்கப்பட்ட சௌதி அரேபியா அரேபிய கூட்டமைப்பில் அங்கத்துவம் வகித்ததோடு இஸ்ரேலுடனும் நேரடிப் போராட்டத்தில் ஈடுபட்டிருந்த

அரேபிய நாடுகளுக்கும் பாலஸ்தீன விடுதலை இயக்கத்திற்கும் மிகப்பெரிய அளவில் நிதியுதவி செய்து வந்திருக்கின்றது. இவ்வகையில் பாலஸ்தீனிய இயக்கத்தில் இது ஒரு தயவுகாட்டி வந்திருக்கிறது. ஆனால் இஸ்லாமிய மதத்ததான போதிலும் அரேபிய நாடல்லாத ஈரான் மேற்கு நாடுகளுக்கும் இஸ்ரேலுக்கும் பூரணமான ஆதரவு தந்ததோடு இஸ்ரேலுக்குவேண்டிய எண்ணெயை வழங்கும் நாடுகளில் முக்கியமானதாக இருந்து வந்திருக்கின்றது. அதமட்டுமல்ல. அமெரிக்க ஐக்கியநாடு வியட்நாமில் தோற்றத்தைத் தொடர்ந்து தனக்கு ஏற்பட்ட பொருளாதார நெருக்கடிகளால், உலகைக் கம்யூனிசத்துக்கு எதிராய்ப் பாதுகாப்பதென்றும் தனது நீண்டகாலப் பிரகடன நோக்கினைச் சற்றுக் கட்டுப்படுத்த நேர்ந்த போது பாரசீக் குடாப் பகுதியில் பெரலீஸ் வேலை பார்ப்பதற்குத் தான் தயாரான ஈரான் முன்வந்தது. எண்ணெய் வளை அதிகரிப்பினால் பல்லாண்டுகளாய்க் குவித்து வைத்திருந்த டொலராப் பயன்படுத்தி மிக நவீன ஆயுதங்களை வாங்கிக்கொண்ட ஈரான் ஓமானில் ஏற்பட்ட கொரிஸ்லாப் புரட்சி யொன்றை தசக்குதற்கு உதவியதோடன்றி ருசியாவினதும் கியூபாவினதும் துணையுடன் எதுயோப்பிசா சோமாலியாவுடன் போரில் ஈடுபட்டபோது சோமாலியாவுக்கு விரைந்து ஆயுத உதவியளித்தது.

இவ்வகையில் தனது உள் நாட்டு அமைதியைக் குழப்பாமல் வைத்துக்கொண்டது மட்டுமின்றி அமெரிக்காவினதும் ஏனைய நாடுகளினதும் அரசியற் பொருளாதார நலன்களைப் பேணுவதிலும் கண்ணும் கருத்துமாய் இருந்ததன் மூலம் ஈரான் அந்நாடுகளின் அன்புக்குப் பாத்திரமாயிற்று. 1973 இல் அரேபிய நாடுகள் விதித்த எண்

ணைய ஏற்றுமதி நாடுகளின் கூட்டமைப்பின் (ஓபெக்) எண்ணெய்விலை சம்பந்தமான, ஆலோசனைகளின்போது அது மிதமாகவே நடந்துவந்திருக்கிறது. அன்றியும் மிகவும் நெருக்கடியான ஒரு பொருளாதார மந்தத்தில் இருந்து மேற்கத்திய நாடுகளை ஈரான காப்பாற்றி இருக்கிறது எனலாம். 1972ஆம் ஆண்டில் இருந்து ஆயுதம் வாங்குவதற்கென அமெரிக்காவுக்கு மட்டும் ஈரான் 14 ஆயிரம் மில்லியன் டொலர் கொடுத்திருக்கிறது. பல்வேறு வகையான நிர்மாணங்களின் பேரில் பிரான்ஸ், செருமனி, பிரித்தானியா, யப்பான் போன்ற நாடுகளும் இந்தத் தாராளத்தினால் பயன் அடைந்திருக்கின்றன.

எனவேதான் 1978 இல் நடைபெற்ற நிகழ்ச்சிகள் மேற்கு நாடுகளுக்கு மட்டுமல்ல பொதுவாக அனைவருக்கும் ஓரதீர்ச்சியை ஏற்படுத்தியிருக்கின்றன. ஆண்டின் முதற்பதினொரு மாதங்களும் நூற்றுக்கணக்கான கிராமங்களிலும் ஷாவுக்கெதிரான குழப்பங்கள் ஏற்பட்டன. ஷாவின் ஆட்சிக்கெதிரான இயக்கம் பரவலடையத் தொடங்கியது. நெருக்கடி நிலைச்சட்டம் அமுலுக்குக் கொண்டுவரப்பட்டதைத் தொடர்ந்து ஆரவாரித்த மக்கள் கூட்டங்கள் மீது ஷாவின் படையினர் துப்பாக்கிப் பிரயோகம் செய்தனர். இதனால் மூவாயிரத்துக்கும் மேற்பட்டவர் உயிரிழந்தனர் எனவும் இன்னும் பன்மடங்கானோர் காயமடைந்தனர் எனவும் கணக்கிடப்பட்டிருக்கின்றது. இவ்வாறு ஒருபால் பலத்தைப் பிரயோகித்த ஷா சீர்திருத்தங்கள் செய்வதாக வாக்குறுதி செய்து மக்களைத் தம்பாறி திருப்பவும் முயற்சிகள் செய்தார். நிலைமை தொடர்ந்து நெருக்கடியடைந்ததனால் அந்தரத்திறுள்ளாகிய ஷா அடுத்தடுத்துத் தனது அமைச்சர்களை மாற்றியும் பார்த்தார். பத்தாண்டுகளுக்குமேலாக அவரது முதன்மந்திரியாயிருந்த ஹொவெய்தாவும் ஈரானிய இரகசியப் பொலீசின் (சாவாசி) தலைவராய் இருந்து அனைவரையும் கெடிகலங்க வைத்துக்கொண்டிருந்த தனபதி நசீரியும் இவ்வாறு கைது செய்யப்பட்டனர். பின்னர் விசாரணை செய்யப்படும்

என்று சொல்லப்பட்டது. இன்னும் அநேக இரகசியப் பொலீஸ் அதிகாரிகளுக்கு ஓய்வு வழங்கப்பட்டது.

பொதுவாய் சாவாக்கின் அதிகாரம் குறைக்கப்பட்டது. இவ்வகையான நடவடிக்கைகளிலெல்லாம் ஒருமாதிரி நிலைமையை ஷா சமாளித்து விடுவார் என அமெரிக்காவும் ஏனை மேற்கு நாடுகளும் நம்பியிருந்தன. அவர் கட்டியெழுப்பிய படைகள் அவரை இரட்சிக்கும் என்று பொதுவாய் எதிர்பார்க்கப்பட்டது.

இறுதியில் இந் நம்பிக்கைகள் அனைத்தும் அவமாயின. சாவாக்கின் நடவடிக்கைகள் குறைய் ஷாவிற்கெதிராய் அமைந்திருந்த அநேக இரகசிய இயக்கங்கள் வெளிப்படையாய்ச் செயற்பட ஆரம்பித்தன. தேர்தல் நடத்துவதாயும் சீர்திருத்தங்களைக் கொண்டுவதாயும் ஷா சொல்லியபோதிலும் இந்த நிலையில் அவை மக்களை அமைதிப்படுத்தப் போதியதாயிருக்கவில்லை. எதிர்ப்பு இறுதியாய் ஷாவின் ஆட்சி நீங்கி இஸ்லாமிய குடியரசு ஒன்று நிறுவப்படவேண்டும் எனும் கோரிக்கையாய் உருப்பெற்றது. மிக நவீன ஆயுதங்களையும் 800,000 பேர்களையும் கொண்ட படையினராலும் எதவும் செய்ய முடியாத புதிய உத்தியொன்று இப்போது உருவாகியது. எண்ணெய்க்கிணறுகளிலும் சுத்திகரிப்பு ஆலைகளிலும் வேலைநிறுத்தம் மேற்கொள்ளப்பட்டபோது ஈரானியப் பொருளாதாரம் இயக்கமற்றுப்போனது. பொதுஸ்தாபன ஊழியர்களும் வேலைநிறுத்தத்திற்கேற்றுகொண்டபோது நிர்வாக இயந்திரம் ஸ்தம்பித்தது. வீதிகளில் இருந்து மக்களை அகற்றுவதில் படை வீரர்கள் வெற்றிபெற்றாலும் பொருளாதாரத்தையோ நிர்வாகத்தையோ அவர்களாற் செலுத்த முடியவில்லை.

1963 ஆம் ஆண்டில் நாடுகடத்தப் பட்டதைத் தொடர்ந்து ஈராக்கில் 14 ஆண்டுகளும் பின்னர் பரிசிலும் வாழ்ந்து கொண்டிருந்த மதத்தலைவராகிய அயதூல்கொமேனியின் போதனைகளாற் தூண்டப்

பட்ட சரானிய மக்கள் 1978 ஆம் ஆண்டு டிசம்பர் மாதத்தில் (புனித மொகாம்மாதம்) ரெஷ்ரானிலும் ஏனைய நகர்களிலும் உள்ள வீதிகளில் லட்சக்கணக்கில் திரண்டனர். அநேகரைக் கொன்றபோதும் ஷாவின் படை பலத்தினால் புரட்சியின் போக்கினைக் கட்டுப்படுத்த முடியவில்லை. இடையே சிறிதுகாலம் பொறுப்பேற்ற புதிய தளபதியொருவரின் முயற்சியும் பயனற்றுப்போக கடைசி முயற்சியாக எதிர்க்கட்சியிலிருந்த பலராலும் மதிக்கப்பட்டவரும் முன்னர் தன்னால் சிநையில் வைக்கப்பட்டிருந்தவருமான ஷபூர் பக்தியாரைத் திருத்தங்களைக் கொணரும் பூரண உரிமையுள்ள பிரதம மந்திரியாக நியமித்துவிட்டுத்தான் நாட்டையே விட்டு வெளியேறினார்.

பக்தியாரின் ஆட்சி சட்டவிரோதமான தென்று அயதுல்லா கொமேனி கூறியது மட்டுமல்ல தான் சராணுக்குத் திரும்பிப் போவதாகவும் தெரிவித்தார். தனது நிர்வாகத்தை ஸ்திரப்படுத்தும் நோக்கத்துடன் கொமேனியின் வருகையைத் தடைசெய்தற்கென விமான நிலையங்களை முடியும் பல்வேறு முயற்சிகளும் பக்தியாரால் மேற்கொள்ளப்பட்டன. மீண்டும் அயதுல்லாவைத் திரும்பி அழைக்கவேண்டுமென வீதிகளில் ஆரவாரித்தனர். தொழிலாளிகளும் உத்தியோகத்தார்களும் தொடர்ந்து வேலை நிறுத்தம் செய்தனர். இறுதியில் பக்தியாரால் நிலைமையைச் சமாளிக்க முடியாதிருந்ததால் அயதுல்லாவின் வருகையை அனுமதிக்கவேண்டியிருந்தது. அயதுல்லா சராணுக்குத் திரும்பியதும் புரட்சியின் தலைமை இயல்பாயே அவரதாயிற்று. புதிய ஸ்லாமியக் குடியரசின் தற்காலிக பிரதமராக மாஷ்டிபாசகான் என்பவர் அயதுல்லாவால் நியமிக்கப்பட்டார். இந்நிலையில் பாசகானது தற்காலிக அரசுக்கும், பக்தியாரது நிர்வாகத்துக்கும் இடையிலான போராட்டத்தில் தாம் தலையிடுவதில்லையென இராணுவத் தலைவர்கள் பிரகடனம் செய்ததோடு புரட்சியின் முதலாவதுபடி பூரணமடைந்தது எனலாம். பக்தியார் தலைமறைவாகினார். ஷாவின் ஆதரவாளர் அநேகரும் இராணுவத் தளபதிகளும் கைது செய்யப்பட்டு இஸ்லாமிய புரட்சி நீதிமன்றங்கள் அதிகநேர வீரய மின்றிச் செய்துமுடித்த விசாரணைகளின் முடிவில் மரணதண்டனைகளுள்ளாக் கப்பட்டனர். மார்ச் 30-ம் திகதி நடைபெற்ற சர்வசன வாக்கெடுப்பின்மூலம் புரட்சி அரசாங்கம் சட்டபூர்வமான அங்கீகாரத்தைப் பெற்றதோடு ஏப்பிரில் 1-ஆம் திகதி புதிய இஸ்லாமியக் குடியரசும் உருவாக்கப்பட்டது. எனினும் சரானியப் புரட்சியின் சுயருபம் இன்னும் வெளிப்படவில்லை. அதன் இயல்பைக் கண்டுகூற இன்னும் சற்றுக்காலம் வேண்டுமெனினும் அதன் தனித்துவத்தைப்பற்றி ஒருங்குகற்பின் அதன் காரணங்களைப்பற்றிச் சுருக்கமாய் ஆராய்வோம்.

பிரெஞ்சு (1789), ருசிய (1917), சீன (1949) புரட்சிகளோடு சரானிய புரட்சியின் முக்கியத்துவத்தை ஒப்பிடமுடியாதெனினும் சரானிய புரட்சிக்குச் சில தனித்துவ இயல்புகள் உள்ளன என்பதையும் அதன் தாக்கம் அந்நாட்டின் எல்லைகளுக்கும் மட்டும் உட்பட்டது என்றும் கூறியலாது.

உலகில் எஞ்சியிருந்த அதிகாரம்பெற்ற ஐந்து முடிமன்னர்களுள் முகமத்தேசாஹா பகிவலி மிக முக்கியமான ஒரு வராக இருந்தானென்பது மட்டுமல்ல சில நாடுகளில் உள்ளதபோல செல்லரித்துப் பல வினமடைந்து கவிழ்க்கப்படுவதற்குத் தயாராக இருந்த ஆட்சியென்று சொல்வதற்கும் இடமில்லை. மிகவும் பலமானதும் (8,000 வீரர்களைக் கொண்டது) நவீன ஆயுதங்களைக் கொண்டதுமான இராணுவம் சரானில் இருந்தது. அதன் எண்ணெய் வளங்களும், உலக சந்தையில் எண்ணெய்க்கு ஏற்பட்டிருந்த விலை உயர்வும் சேர்ந்து இந்நாட்டின் பொருளாதாரத்தை மிகவும் பலமுள்ளதாக்கியுள்ளன. அன்றியும் எகிப்து, சிரியா, சராக், யேமன், லிபியாவைப்போல இராணுவத்தினது சதியினாலே ஷா முடியிழக்கதேரிடவில்லை. பொருளாதாரத்திலும் இராணுவத்திலும் பலம் பெற்ற ஒரு முடியரசு ஆயிரக்கணக்கான மைகைகளுக்கப்பால்

நாடுகடத்தப்பட்டவர் போலிருந்த, ஆயுத பலமும் இல்லாத ஒரு மதத்தலைவரது எதிர்ப்பினால் நிலைகுலைந்து கவிழ்ந்து போனது முன்னொருபோதும் கண்டிராத ஒரு நிகழ்ச்சியே. உண்மையில் உலகில் இரண்டு சக்திகளே உள்; ஒன்று ஆயுதத்தின் ஆற்றல், மற்றது கடவுளின் ஆற்றல் என்றும் இறுதியில் கடவுளின் ஆற்றலே வெல்லுமெனவும் முன்பு நெப்போலியனை பொன்பாட் கூறியதாகச் சொல்வர். இக்கூற்றினை எதிரொலிப்பது போல ஈரானியப்புரட்சி அமைந்தது. மதமும் மத அமைப்புக்களும் பொதுவாக எப்பொழுதும் பிற்போக்கானவையாகவே இருந்துவந்தன. ஏற்கெனவேயுள்ள ஆட்சியாளர்க்கு ஆதரவு தந்து வலுவூட்டுவதே இவர்களது இயல்பென்பதை வரலாற்றில் நாம் பல முறை கண்டிருக்கின்றோம். ஆனால் ஈரானிலே ஒரு மதத்தலைவர் முடிபரசொன்றின் வீழ்ச்சி நாடகத்தின் இயக்குநராக இருந்ததை இங்கு நாம் கண்டிருக்கின்றோம். இவ்வகையில் பாலவிவம்சம் மத அமைப்பின் ஆதரவை இழந்திருந்தமையே ஈரானியப் புரட்சியின் இயல்பையும் அதன் காரணத்தையும் புரிந்து கொள்வதற்கான வழியாகின்றது.

ஈரானில் ஏன் புரட்சி ஏற்பட்டதென்ற வினாவுக்கு விடைகாண வரலாற்றுசிரியர் நீண்ட ஆராய்ச்சிகளில் இனி ஈடுபடுவர். தமது விருப்பு வெறுப்புக்களுக்கேற்பவும், பின்னோக்கி நிகழ்ச்சிகளை வர்ணிப்பதில் தமக்கு இயல்பாயுள்ளதிறனைக் கொண்டும் பல்வேறு விளக்கங்களை அவர்கள் தருவர்.

இக் காலகட்டத்தில் இங்கிருந்து பார்க்கும்போது ஷாவின் ஆட்சிக்கு முன்னுடைய யான எதிர்ப்புக்கள் இருந்ததை நாம் கண்டு கொள்ளமுடிகிறது ஷாவின் ஆட்சிக்கு மத சக்திகளிலிருந்து சிறிது சிறிதாக வளர்ச்சி பெற்று வந்த எதிர்ப்பு இவற்றுள் முதலாவதாகும். இரண்டாவதாகக் கூற்ற மத்தியதர வர்க்கத்தினரிடையே ஷா ஆட்சியின் அடக்குமுறையின் காரணமாகக் குடிஉரிமையையும், மனித உரிமையையும் அவர்கள் இழந்துவந்ததினால் தோன்றிய அதிருப்தியைக் கூறலாம். உள்நாட்டு அரசியல்

அமைப்பை மட்டுமன்றி வெளிநாட்டு அரசியல் கொள்கைகளையும் தீவிரமாக எதிர்க்கத் தீவிரமாக இயங்கிவந்த மார்க்சிய சக்திகளை மூன்றாவதாகக் குறிப்பிடலாம். இம் மூன்றாவது வகையினரே தமது எதிர்ப்பைக் காட்டுவதற்கு வன்முறைகளிலும் பயங்கர நடவடிக்கைகளிலும் ஈடுபட்டவராவர். 1949 ஆம் ஆண்டிலும் 1965 ஆம் ஆண்டிலும் ஷா வைக்கொல்வதற்கு முயற்சிகள் செய்யப்பட்டன. ஷாவின் பிரதமராக இருந்த ரஸ்மாராவும் (1951), மன்ஜூரும் (1953) இந் நடவடிக்கைகளால் கொல்லப்பட்டனர். பதின்மூன்று ஈரானிய இளைஞர்களை மரணதண்டனைக்கு அனுப்பிய ஒரு இராணுவச்சட்ட அதிகாரி 1971 ஆம் ஆண்டில் ஒரு அரசியல் கொலைஞனது துப்பாக்கிக்கு இரையானார். பொலீஸ் படையின் தலைவராக இருந்தவர் 1972 ஆம் ஆண்டில் கொலை செய்யப்பட்டார். ஷாவின் உளவுப் படைகளுக்கு உதவுவதாகக் கருதப்பட்ட அமெரிக்கர்களும் தாக்குதல்களுக்கு இலக்கானினர். 1973 இல் அமெரிக்க இராணுவ ஆலோசகர் ஒருவர் தெஹிரானில் வைத்தக் கொல்லப்பட்டார். 1975 இல் இரு அமெரிக்க விமானப்படை உயர் அதிகாரிகள் இவ்வாறு கொல்லப்பட்டனர். 1976 இல் ரெக்கவெல் சர்வதேச நிறுவனத்திலிருந்த மூன்று அமெரிக்க ஊழியர்கள் கொல்லப்பட்டனர்.

எனவே ஷா விற்கு எதிரான இயக்கம் மக்கள் எழுச்சியாக உச்சம் பெற்றது 1978 இலேயே. எனினும் புரட்சியின் காரணங்கள் முன் ஐம்பதுகளிலிருந்தே காணப்பட்டன எனலாம். 1951 இல் ஆங்கிலோ-ஈரானிய எண்ணெய் கம்பனி தேசியமயமாக்கப்பட்டதைத் தொடர்ந்து எழுந்த தேசிய உணர்ச்சி அலையினால் சிறிதுகாலம் அதிகாரத்தக்கு வந்த மொசாதிக்கின் வெற்றியின்போது ஷா தற்காலிகமாக நாட்டைவிட்டு அகன்றிருக்க நேர்ந்தது. அமெரிக்க மத்திய உளவறியும் ஸ்தாபனத்தால் இயக்கப்பட்ட ஒரு இராணுவச் சதியால் 1953 இல் மொசாதிக்க கவிழ்க்கப்பட்ட பின்னரே ஷா ஈரானுக்கு மீள் முடிந்தது. இவ்வாறு ஷா ஆட்சிக்கு வந்தபோது

1906 ஆம் ஆண்டு யாப்பின்படியே அரசு அமையவேண்டுமெனத் தீர்மானிக்கப்பட்டது. அந்த யாப்பின்படி மக்களே இறைமையுடையவர்களெனவும், சட்டவாக்க, நிர்வாக, நீதி, வலுக்கள் வேறுபடுத்தப்பட்டிருக்க வேண்டுமெனவும், தனிமனித உரிமைகள் பேணப்படவேண்டுமெனவும் அந்த யாப்பில் கூறப்பட்டிருந்தது. சரானிய யாப்பு விதிகளைப் பேணுவதாக ஷா சத்தியம் செய்யவேண்டுமெனவும், நிறுவப்பட்ட சட்டங்களுக்கு முரண்பாடு ஆட்சியை நடத்துவதாகவும், சிபிச மதத்தை வளர்ப்பதாகவும் ஷா சத்தியப் பிரமாணம் செய்து கொண்டார். அதன்பின்னர் ஷா பாலவியின் ஆட்சி ஓர் அதிகார முடியரசின் ஆட்சியாக இருந்ததேயன்றி யாப்புக்குட்பட்ட அரசினது ஆட்சிபோல அமையவில்லை. மத அமைப்போடு இணக்கத்திற்கு வருவதற்குப் பதிலாக அதை நசுக்கவே ஷா முயற்சி செய்தார் எனலாம்.

அரசாங்க அமைப்பு முழுவதும் ஷாவின் ஆளுமையைச் சுற்றியே நடந்துவந்தது. மஜ்லிஸ், மேல்சபை எனும் சபைகளைக் கொண்ட பாராளுமன்றமும் மந்திரிசபையும் இருந்தபோதிலும் உண்மையான ஆட்சி ஸ்தாபனங்களும் உயர்மட்ட நிர்வாக அதிகாரிகளும் ஷாவினாலேயே நியமிக்கப்பட்டு வழிநடாத்தப்பட்டனர். மஜ்லிஸ், மேல்சபை முதலியவற்றிற்கான தேர்தல்கள் அவரால் கட்டுப்படுத்தப்பட்டன. அரசியல் கட்சிகளும் இவ்வாறே கட்டுப்படுத்தப்பட்டன. பயத்தையும் நயத்தையும் பயன்படுத்தி தனது ஆட்சியை நடத்திவந்த ஷாவுக்கு மின்னல் வேகத்தில் உயர்தர உத்தியோகத்தர்களை நியமிப்பதும் சாதாரணமாக இருந்தது. இந்த வழக்கம் உத்தியோகத்தரிடையே மிகுந்த பயத்தை ஏற்படுத்தி அவர்களை நிதானம் இழக்கச் செய்தது. தனது எதிரிகளிடையே இருந்தோரைத் தெரிவுசெய்து அவர்களுக்கு அரசியலில் உயர் பதவிகளை வழங்குவதும் ஷாவின் ஒரு உத்தியாயிருந்தது. எம்யூனிஸ்ட்கட்சியில் முன்பு இருந்த பலர் பின்னர் அரசாங்கத்தில் உயர் பதவிகளை வகித்தனர். இவ்வுத்திகள் எதிர்ப்பைத்

திசைதிருப்பவும் பலவீனப்படுத்தவும் உத்திய போதிலும் ஆட்சியை ஸ்திரமாகக் கிறுதியில் எதுவும் பலனளிக்கவில்லை.

தனது ஆட்சியையும் தன்னையும் பாதுகாத்தற்கென்பிரமான்டமான பாதுகாப்பு உளவுப்படை ஒன்றை ஷா வைத்திருக்க வேண்டியிருந்தது. நகரங்களில் காவல்துறையினர், நாடுமுழுவதும் காவல் வீரர்கள்; அரசு குடும்பத்திற்கென விசேட பாதுகாப்புப்படை ஒன்று; இவற்றைவிட பெரிய தோர் இராணுவ அமைப்பு இவற்றின் அதிகாரிகளைத் தெரிவு செய்வதும் நியமிப்பதும் ஷாவினாலேயே செய்யப்பட்டன. நியமிக்கப்படுவோரது விசுவாசம் ஒன்றுக்கு மேற்பட்ட உளவுப் பகுதிகளினால் கண்காணிக்கப்பட்டன. குறிப்பாக 1971 ஆம் ஆண்டிலிருந்து 1976 ஆம் ஆண்டுவரையான காலப்பகுதியில் அப்பட்டமான ஆட்கு முறை கட்டவிழ்த்து விடப்பட்டது. உளவுப்பகுதியிலிருந்த சில கடுமுறைகாரர்கள் இந் நடவடிக்கைகளுக்குப் பொறுப்பேற்ற மக்களிடையே பெரும் பீதியை ஏற்படுத்தினர்; சித்திரவதை முறையாக மேற்கொள்ளப்பட்டது; சிறைச்சாலைகள் நிரம்பின; நூற்றுக்கணக்கானோர் மரணதண்டனைக்குள்ளாக்கப்பட்டனர். இந் நடவடிக்கைகளே ஷாவின் ஆட்சியைப் பெருமளவிற்கு மக்களது வெறுப்புக்குள்ளாக்கித் தீவிரமான பயங்கரவாத இயக்கங்கள் தோன்றுவதற்கு வழிவகுத்தன. பத்திரிகைச் சுதந்திரம், பேச்சுச் சுதந்திரம், ஒன்றுகூடச் சுதந்திரம் முதலியவற்றை மக்கள் மேலும் மேலும் பலமாகக் கோர ஆரம்பித்தனர். மாணவரும், சுற்றமத்தியதரவர்க்கத்தினரும் அடிப்படைத் தனிமனித சுதந்திரங்களை முக்கியமெனக் கோரினர். ஏனையவற்றைப்போல சட்டமற்ற அமைப்பும் ஷாவினால் பூரணமாகக் கட்டுப்படுத்தப்பட்டிருந்தது. அவருக்கு விசுவாசமானவர்க்கே நியமனங்கள் வழங்கப்பட்டனவேயன்றி சட்டம் அவர்களுக்குத் தெரிந்திருந்ததோ என்று அவர் அதிகம் கவனிக்கவில்லை.

இவ்வாறு பரவலாக மக்களிடையே ஏற்பட்டுவந்த எதிர்ப்பும் அதிருப்தியும் மத அமைப்பிற்குப் பாதுகாமான நடவடிக்கைகளில் நேரடியாக ஷா ஈடுபட்டபோது மேலும் வலுவடைந்து தீவிரப்பட்டன.

இஸ்லாமிய மதத்தின் சிறு பிரிவுகளில் ஒன்றான ஷியிதீம் எனும் மார்க்கத்தைத் தழுவிவளர்கள் முகம்மது நபியின் மருமகனாகிய அலியீடமிருந்து தோன்றியதாகத் தம்மை இவர்கள் கூறிக்கொள்வர். 1501 ஆம் ஆண்டிலிருந்து ஷியிலுமே ஈரானின் அரசு மதமாக இருந்துவந்திருக்கிறது. ஷியீசு மார்க்கத்தில் முஃதாசித்துக்கள் எனும் மதத் தலைவர்களின் அமைப்பு ஒன்றுள்ளது. வழக்கமாய் ஷாவாக இருந்தவர்கள் இவ்வமைப்பின் தலைமைப் பதவியிலிருந்தவர்களின் நிழலின் கீழேயே ஆண்டு வந்தார்கள் எனின் தவறாகாது. இவ்வாறு முஃதாசித்துக்களாய் இருந்து வந்திருப்பவர்கள் பெரும்பாலும் கல்விக்களங்களில் நிரம்பியோராயும் நேர்மையுடையோராயும் மக்களின் பொதுவான மதிப்புக்குப் பாத்திரமானவர்களாகவும் இருந்து வந்திருக்கிறார்கள். எனிமை யான வாழ்வுக்குப் பேர்போன இத்தலைவர்கள் சமகால மத்தியகிழக்கில் பொதுமக்களிடையே மிகவும் ஜனநாயக முறையில் வாழ்பவர்கள் எனலாம். சமூக சேவகர்களாகவும் விளங்கும் இத்தலைவர்கள் தமது பொறுப்பில் பலராலும் விடப்படும் இலட்சக்கணக்கான பணத்தையும் நேர்மையாய் மக்களுக்காகச் செலவிட்டு வருபவர்கள். சமூக நீதியையும் ஒழுக்கத்தையும் இவர்கள் காத்து வருகிறார்கள் எனக் கூறின் பொருந்தும்.

முஃதாசித்துக்கள் ஷாவின் ஆட்சியின் குறைகளை விமர்சித்தது ஷாவுக்குப் பிடிக்காததால் அவர்களுக்குத் தொந்தரவு தர ஆரம்பித்தார். கீழ்ப்படிய மறுத்த மதகுருமார் சிலர் சிறையிலிடப்பட்டனர். சிலர் கொல்லப்பட்டனர். மதச் சொத்துக்களின் நிர்வாகத்தில் ஷா அரசாங்கம் மேலும் மேலும் தலையிட்டதோடு இராணுவத் தொடர்புள்ளோரை புனித மதப்பள்ளிக்

விற்குப் பொறுப்பாய் நியமிக்கவும் ஆரம்பித்தது. சமயச் சார்புள்ள பத்திரிகைகளை தடைசெய்யப்பட்டன. அடிக்கடி இராணுவத்தினரால் சமயக்கூட்டங்கள் கலைக்கப்பட்டன. 1963 இல் நாடுகடத்தப்பட்ட அயதுல்லா கொமேனிபும் அயதுல்லா ஷாரியத் மதாரியும் இந் நடவடிக்கைகளின் மூலம் ஷாவின் பிரதான எதிரிகளாயினர். ஏலவே யிருந்த சமய அமைப்பு எதிர்ப்பியக்கம் பரவுதற்கு உகந்தவோர் வழியாயிற்று. ஷியீசு மதகுருமார்மூலம் நாடெங்கணும் ஷாவிற்கெதிரான எதிர்ப்பு வேரூன்றலாயிற்று. இதன் ஒரு விளைவாக இஸ்லாமிய மறுமலர்ச்சி யொன்றும் ஏற்பட்டது. சுற்ற உத்தியோகத்தர்களும் பிரார்த்தனைக் கூட்டங்களுக்குச் செல்ல வாரம்பித்தனர். பிரார்த்தனைக் கூட்டங்களில் அரசியல் சம்பந்தமான உரையாடல்கள் அதிகமாய் தடைபெறுவது இயல்பாயிற்று.

1978 இல் ஷா ஷியீசு சமய அமைப்பிற்கெதிரான தனது நடவடிக்கைகளைக் குறைத்து மதத் தலைவர்களோடு இணக்கங்காண முயற்சித்தார். சமயத் தலைவர்களோடு பேச்சுவார்த்தைகளை நடத்த முயற்சிகள் செய்ததோடு அவர்களுக்குப் பிடித்தவர்களை அரசாங்க அலுவல்களில் பதவிக் கமர்த்துவது போன்ற அவர்களுக்குப் பிரியமாயிருக்கக்கூடிய காரியங்களிலும் ஈடுபட்டார். சமயத்தலைவர்களிடமிருந்து தான் முன்னர் பறித்த சில அதிகாரங்களையும் அவர்களுக்குத் திருப்பித்தந்தார். ஆனால் ஷாவின் நிலையில் ஏற்பட்டுவிட்ட பல விளைவை உணர்ந்து கொண்ட முஃதாசித்துகள் இச்சலுகைகளுக்கு எவ்வித மதிப்பையும் கொடுக்கத் தயாராயிருக்கவில்லை. ஷாவின் தனியதிகார ஆட்சிக்கு ஒரு முடிவை ஏற்படுத்தவனதையே தமது இலக்காகக் கொண்டு அவர்கள் செயற்படலாயினர்.

(பேராதனைப் பல்கலைக்கழக முஸ்லிம் மஜ்லிஸ் கூட்டம் ஒன்றில் கலாநிதி வாமதேவன் கணபதியின்னை ஆற்றிய உரையொன்றின் சுருக்கம்)

அன்றும் இன்றும்

கலாநிதி செ. குணசிங்கம்

வரலாற்றுத்துறை

பேராதனைப் பல்கலைக் கழகம்

காலத்துக்குக் காலம் இடம்பெறுகின்ற வரலாற்று நிகழ்வுகள், அவ்வப்போதைய சூழ்நிலைகள், கொள்கைகள், கருத்துக்கள் ஆகியவற்றினால் ஆற்றுப்படுத்தப்பட்டிருக்காணப்பட்டாலும் அந்நிகழ்வுகளை ஒவ்வொரு காலத்துக்குரிய தனிச் சிறப்பான நிகழ்வுகளாகவோ கருத்துக்களாகவோ இனங்கண்டு இறுக்கமான வரையறைக் குட்படுத்துதல் கஷ்டமாகும். இங்குதான் 'வரலாற்றில் ஒருமையும் தொடர்ச்சியும்' பற்றிய கருத்து முக்கியத்துவம் பெறுவதனைக் காணுகின்றோம். அதாவது நீண்ட கால வரலாற்றில் இடம்பெற்று, இடம் பெற்று வருகின்ற நிகழ்ச்சிகள் ஒன்றின் தொடர்ச்சியாக, ஒன்றுக்கொன்று இனமான நிகழ்ச்சிகளாக இருந்து அவற்றுக்கிடையே அறுக்கமுடியாத அடிப்படைத் தொடர்பு இழையோடுவதனை அவதானிக்கலாம். இதப்பற்றி ஏ. ஜே. கிரான்ட் (A. J. Grant) அவர்கள் தெரிவித்த கருத்துச் சுவையப்பதாகும்.

"வரலாற்றில் ஒருமையும் தொடர்ச்சியும்" என்பதன் பொருள்யாது? ஒன்றன்பின் ஒன்றாக வரும் வாழ்வும் வருடங்களும் ஒன்றுடன் ஒன்று இறுகப் பிணைந்து கிடக்கின்றன என்பதும் இவற்றிடையே இடைவெளி கிடையாது என்பதும், முன்னர் நடந்தவற்றைப்பற்றி ஒரு சிறிதேனும் அறியாது விடின் எக்காலப்பிரிவினது வரலாற்றையும் பூரணமாக அறியமுடியாது என்பதுமே. இதனால் பெறப்படுவதாகும். நிகழ்வால் நிகழ்ச்சிகள் கடந்த காலத்தின் கற்பத்துள்ளிருந்து வருடவையே. எமது மொழி, எமது நிறுவனங்கள், சமூக வாழ்வு, அறிவியல், மதம்போன்ற யாவும் நீண்டகால வளர்ச்சியினால் தோன்றியவை. எமக்குத் தெரிந்த மூலாயிரம் ஆண்டுக் காலத்தில் மாத்திர

மன்றி, வரலாற்றுக்கு முற்பட்ட காலம் முதல் அவைதோன்றி வளர்ந்தவையாகும். கடந்த காலத்திற்கும் நிகழ்காலத்திற்குமுள்ள அறுக்க முடியாத தொடர்பினை அறிவதும் நாம் இன்று அடைந்திருக்கும் நாகரீகத்திற்குக் காரண கரீதராகவிருந்த அக்கால மனிதர்க்கு நாம் செலுத்த வேண்டிய நன்றிக் கடப்பாட்டினை உணர்வதுமே வரலாற்றைப் படிப்பதால் நாம் பெறும் நன்மைகளாகும்".

வரலாற்றில் சில சம்பவங்களே தோடர்ந்த மாறிமாறி இடம்பெற்று வருகின்றன என்ற கருத்து ஒரு சாராரிடையே தோன்றி வலுப்பெற்று விளங்க இவற்றுக்கிடையேயுள்ள இறுக்கமான 'ஒருமையும் தொடர்ச்சியும்' பற்றிய தன்மையே காரணமாக இருந்தது எனவேண்டும். உலக வரலாற்றுக்கே பொதுமையாக அமைந்த மேற்படி கருத்தினை இலங்கை வரலாற்று நிகழ்வொன்றோடு இணைவுபடுத்திப்பார்த்தவே தற்போதைய முயற்சியாகும்.

தேசிய இனங்களிடையே நட்புறவை வளர்ப்பதற்கு முயற்சிகள் மேற்கொள்ளப்படுகின்றபோது, அவற்றை நடைமுறைப்படுத்துவதற்குச் செயலளவிலோ கருத்தளவிலோ சில ஆலோசனைகளும் வழங்கப்படுவதுண்டு. இவற்றில் ஒன்று, இனவாதத்தை மக்களிடையே ஏற்படுத்தவல்ல வரலாற்றுச் சம்பவங்களை வரலாற்றை எழுதுகின்ற போது தவிர்த்துக் கொள்ள வேண்டும் அல்லது அவற்றின் உருத்தெரிபாதனவிற்கு அவற்றைத் திரித்துக்கொள்ள வேண்டும் என்பதாகும். அதிருப்தியான சம்பவங்களை மறந்து விடுவதாலோ மறைத்து விடுவதாலோ அத்தகைய சம்பவங்கள் அல்லது அவை பற்றிய கருத்துக்கள் மீள இடம்பெறாததற்கு கப்படலாமெனக் கருதுவது ஒருவிதத்தில்

வரலாற்று நிகழ்வுகளிடையேயான ஒருமையும் தொடர்ச்சியும் பற்றிய கருத்தினைச் சந்தேகிப்பதற்குச் சமமாக அமைகின்றது. இக் குறிப்பிட்ட சம்பவங்களை மறந்து விடவோ மறைத்துவிடவோ ஒருவர் எடுக்கும் முயற்சி, பல்வினங்களிடையே சுமுக உறவை ஏற்படுத்துவதிலும் அதன் வழியே பொது முன்னேற்றம் காண்பதிலும் அவரது நல்லெண்ணத்தினதும் அக்கறையினதும் அளவுகோலாக இருந்தாலும் அம்முயற்சி ஒருவிதத்தில் தன்னைத்தானே ஏமாற்றிக் கொள்வதொன்றாகவே காணப்படும்.

கிறிஸ்துவர்கு முற்பட்ட முதலாம் நூற்றாண்டளவிலே தமிழ்நாட்டிலிருந்து ஈழத்திற்குப் படையெடுத்த அப்போதைய ஆட்சியாளன் அசேலனைக் கொன்று இலங்கையின் வடபகுதி அரசியலைக் கைப்பற்றி நாற்பதுக்கு மேற்பட்ட ஆண்டுகள் ஆட்சி புரிந்த எல்லாளன் ஈழத் தமிழரால் அடக்கடி நினைவு கூரப்படுவான். தமிழக அரசொன்றின் ஆதரவின்றித் தனித்துவந்து ஆட்சியைக் கைப்பற்றிய எல்லாளன் அப்போதைய கோட்பாடொன்றினை அலட்சியம் செய்யமுடியாத நிலையிற் காணப்பட்டான். அதாவது பௌத்த மதத்தவன் அல்லது பௌத்தத்தை ஆதரிப்பவன் ஒருவனே இலங்கையரசுக்குரிமைபெற முடியும் என்ற கோட்பாட்டை விரும்பியோ விரும்பாமலோ எல்லாளன் ஏற்கவேண்டியிருந்தமையால் தனது சொந்தப் பண்பாட்டின் வளர்ச்சி பற்றிச் சிந்திக்காது தனதாட்சிக்காலம் முழுவதும் பௌத்த மதத்தை - பௌத்தப் பண்பாட்டை ஆதரித்தே ஆட்சி செய்தான். இவ்வாறு பற்றி மஹாவம்சம் விதந்துரைக்கின்றபோது, இவ்வாட்சிக்கு முன்னரோ பின்னரோ வேறு எந்த மன்னராட்சிக் காலத்திலும் இடம்பெறாத அளவிற்குப் பல அதிசயங்கள் எல்லாளனின் பௌத்த தர்ம வழிநின்ற ஆட்சியில் இடம்பெற்றதாகக் குறிப்பிடுகின்றது. இதனாற்போலும், எல்லாளன் எவ்வழி இலங்கையை ஆண்டானோ அவ்வழியே இலங்கை ஆளப்படவேண்டும் என்ற குரல் இடையிடையே இன்றும் ஒலிப்பதை நாம் அவதானிக்கலாம்.

இன்றும் பலரது நெஞ்சங்களில் வாழ்ந்துகொண்டிருக்கும் துட்டகாமினி இக்கட்டத்திலேயே அரசியல் வேட்கையோடு தோற்றம் பெற்றான். தென்பகுதியிலே தோன்றி ஈழத்தின் வடபகுதி அரசியலில் நாட்டம் கொண்டபோது எல்லாளனோடு பொருதவேண்டிய நிலையைக் காமினி எதிர்நோக்கினான். பௌத்த தர்மத்தின் வழிநின்று ஆட்சி புரிந்து மக்கள் மதிப்பை எல்லாளன் பெற்றிருந்தமையால் அவனை வெற்றிகொள்ள எளிதில்லை யென்பதைக் காமினி நன்குணர்ந்தான். இருந்தும், பிறப்பினாலே பௌத்தனாக வில்லாத ஒருவன் பௌத்தமதத்தை எவ்வாறு பாதுகாக்க முடியும் எனச் சிந்திக்கத் தொடங்கிய போதே எல்லாளனின் பலவினத்தைக் காமினி காணமுடிந்தது. புத்தபிரானின் புனிதமார்க்கத்தைப் பாதுகாப்பதற்காகவே போராட்டத்தைத் தான் ஆரம்பிக்கிறேன் எனக்கறிப்பெறும் ஆதரவைக் காமினி தேடிக்கொண்டான். இவ்வாறு எல்லாளன் காமினி ஆகியோருக்கிடையிலான போர் இனப்போராக இருந்தமையும் அதில் பௌத்தமதம் காமினியால் வலிமைமிக்க ஆயுதமாகப் பயன்படுத்தப்பட்டமையும் பற்றி மஹாவம்சத்தில் காட்டப்பட்டுள்ளது.

தேசிய ஒற்றுமையில் நம்பிக்கை கொண்டவர்கள், நாட்டு முன்னேற்றத்தில் ஆக்கறை யுள்ளவர்கள், இனப்பேசராட்டங்களுக்கும் வரீக்கப் போராட்டங்களுக்கும் பொருளியல் அடிப்படையில் அமைதிகாண முயல்பவர்கள் மஹாவம்சம் குறிப்பிடும் மேற்படி இனவாதத்தை விரும்பாதபோது இவ்வரலாற்றுச் சம்பவத்தைச் சந்தேகிக்கத் தவறுவதில்லை. மஹாவம்சம் கூறும் செய்தியினை எந்தளவிற்கு நம்பமுடியும்? மஹாவம்சத்தின் காலத்தை யாரும் திட்டவாட்டமாகக் கூறுவதுண்டா? மஹாவம்ச ஆசிரியரால் புணையப்பட்ட கதையாக ஏன் இருக்கக்கூடாது? இந்த மிக முற்பட்ட காலத்திலேயே இலங்கையில் இனவாதக் கருத்துக்கள் இருந்திருக்க முடியுமா? என எழுப்பப்படுகின்ற கேள்விகளில் மேற்படி சந்தேகம் பிரதிபலிப்பதைக் காணலாம்.

மேற்படி வினாக்கள் கருத்துமிக்கன வாகக் காணப்பட்டாலும் அவை, இக் குறிப்பிட்ட நிகழ்ச்சி அல்லது அதுபற்றிய கருத்து இடம்பெற்ற காலத்தை அதாவது காமினியின் காலத்திலா மஹாராமரின் காலத்திலர் இடம்பெற்றதெனச் சந்தேகிக்க உதவுவனவேயன்றி அதனை மறந்துவிடவோ மறைத்துவிடவோ உதவுவனவன்று. பெளத்தனல்லாத ஒருவனால் பெளத்தத்தைப் பாதுகாக்க முடியாதென்ற சிந்தனையின் அடிப்படையில் பெளத்தமதம் வலிமை மிக்கதோர் ஆயுதமாகப் பயன்படுத்தப்படலாம் என்பது காமினிக்கு அல்லது மஹாராமருக்கு இருந்திருக்கின்ற தென்பது மறுக்கமுடியாத உண்மையாகும்.

வரலாற்றுக் காலத்தில் ஏற்பட்ட இத்தன்மையானதொரு நிகழ்ச்சி இதுவொன்றுதான் என்றால் 'நல்லெண்ணம்' படைத்தோர் எழுப்பும் இந்நிகழ்ச்சி பற்றிய சந்தேகத்தில் நியாயமுண்டு எனக் கொள்ளவேண்டும். ஆனால் இத்தன்மையான நிகழ்வுகள் வரலாற்றில் தவிர்க்க முடியாதனவாகக் காலத்துக்குக் காலம் நிகழ்ந்து வந்துள்ளமையைக் காணலாம்.

12ஆம் நூற்றாண்டளவில் இலங்கையரசியலில் ஏற்பட்ட குழப்பமான நிலையைப் பயன்படுத்தி அரசு பதவியைப் பெற்றுக்கொள்ள விரும்பிய கலிங்கவேந்தன் தமிழ்நாட்டு வம்சங்களோடு பொருதவேண்டிய நிலையிற் காணப்பட்டான். சேரசோழ பாண்டியரின் படைவலிமையைப் பலவீனப்படுத்துவதற்குப் பெளத்தமதத்தைவிடச் சிறந்த - வலிமைமிக்க ஆயுதம் எதுவுமில்லை என்பதனைக் கலிங்க மன்னன் நினைவுகொண்டான்; அதாவது பெளத்தர் அல்லாத சேர, சோழ, பாண்டியரின் ஆதிக்கம் இலங்கையில் மிகுந்திருப்பதால் பெளத்தமதத்தைப் பாதுகாக்க வேண்டிய அவசியம் எழுந்துள்ளதென்றும் அதனால் பெளத்தரல்லாத அவர்களை அரசுபதவிப் போட்டியில் ஆதரிக்க வேண்டாமென்றும் கேட்டுக் கொண்டான்.

பெளத்தத்தின் மேன்மைக்காக - அதனது வளர்ச்சிக்காகப் பரிந்துரைப்பது தனது சொந்தப்பலத்தை அதிகரித்துக்கொள்ள உதவும் எனக் கலிங்க வேந்தன் நம்பியது வின்போகவில்லை.

அறிவியல் வளர்ச்சி மிகுந்த இருபதாம் நூற்றாண்டின் இறுதிக்காலிலும், பெளத்தமத ஆயுதத்தின் வலிமை நிலைபெற்று விளங்குவதனைக் காண்கின்றோம். அரசியல் வலுவழிந்த நிலையில் அதிகாரத்தை மீட்டுக் கொள்வதற்குப் பெளத்தம் கருவியாக்கப் படுவதனை அவதானிக்கின்றோம். இம் முயற்சி, இயற்கையினால் ஏற்படுத்தப்படுகின்ற அழிவுகளுக்கும் பெளத்தமத ஆதரவின்மைக்கும் முடிச்சுப்போடமுனையும் செயலில் உச்சம் அடைவதைக் காணலாம். அதாவது பெளத்தரல்லாதோர் பெளத்தமதத்தை அழிக்க எடுத்த நடவடிக்கைகளினாலேயே அண்மைக்கால இயற்கையழிவுகள் ஏற்பட்டன என வலியுறுத்தப்படுவது வரலாற்றில் புதிதானதோர் நிகழ்ச்சியாகவோ விசேகமான உத்தியாகவோ வர்ணிக்கப்படுவதற்கில்லை. பழைய வரலாற்றுச் சம்பவ வடிவங்கள் மீள வந்துபோகின்றன என்பதையே நாம் தெரிந்துகொள்ளவேண்டும்.

ஆகவே, பல்வேறு இனங்களை, பல்வேறு பட்ட பண்பாடுகளைக் கொண்ட ஒரு நாட்டிலே ஒரு குறிப்பிட்ட சமூக அமைப்புத் தொடர்ந்து மாற்றம் பெறாமல் இருந்து வரும்போது, அரசியல் லாபம் கருதிப் பண்பாட்டு நிறுவனங்கள் வலிமைமிக்க ஆயுதங்களாகப் பயன்படுத்தப்படுகின்றமை தொடர்ந்து தவிர்க்கமுடியாத நிகழ்ச்சியாகக் காலத்துக்குக் காலம் இடம்பெறும் என்பதில் சந்தேகமில்லை.

- (1) A. J. Grant, Outlines of European History, London, 1966, (Tamil Translation), p. 2

ரால், கலாநாயகர், எம்.ஏ.
நிகழ்ச்சி முகாமையாளர்,
இலங்கை குடும்பத்திட்டச் சங்கம்.

ஈழத்து மக்கட்தொகைப் போக்கும் மனோபாங்கும்

0. குடிசனப் பெருக்கத்தின் சமூக பொருளாதாரத் தாக்கங்கள் பெருமளவு உணரப்பட்டுவரும் இந்தாளிலே நமது நாட்டின் பொதுவான சனப்பெருக்கப்பாங்களை அறிந்திருக்கும் அளவுக்கு தமிழ்ப் பிரதேசங்களின் குடிசனவியற் போக்கினையோ, இனரீதியான அம்சங்கையோ நம்மிற்பலர் அறிந்ததாகத் தெரியவில்லை. வடகிழக்கு மாகாணங்களின் சனத்தொகை வளர்ச்சிப் பாங்கினையும் குடிசனவியற் போக்கினையும் நாட்டின் தேசிய வளர்ச்சியின் பின்னணியிலே நோக்கி சில குறிப்புக்களைத் தகுதலும், குடும்பத்திட்ட முறைகளை ஏற்றுக்கொள்ளும் நிலையில் இம் மாநில மக்களின் மனோபாங்கு வெளிப்பாட்டினைக் கோடிட்டுக் காட்டுதலுமே இக்கட்டுரையின் நோக்கமாகும்.

111 தமிழரின் 'மரபுவழித்தாயகம்' என வழங்கப்படும் வடகிழ் மாநிலங்கள் நாட்டின் மொத்த நிலப்பகுதியிலே காற்பங்கு என்று சொல்லக்கூடிய வகையில் 6471

அட்டவணை: 1

ஆண்டு	யாழ்.	வவு.	மன்.	மட்டு/அம்பா.	திருமலை	இலங்கை
1891	279,284	15,501	24,571	122,699	25,745	30,07,787
1921	330,541	18,706	25,582	158,709	34,112	44,97,854
1946	424,788	23,246	31,532	203,186	76,026	66,57,239
1953	491,849	25,112	42,689	270,493	84,917	80,97,995
1963	612,596	62,621	60,124	407,921	128,553	105,82,064
1971	704,350	95,526	77,821	530,894	191,989	127,11,143

சதுரக்கால் நிலப்பரப்பைக் கொண்டனவாகும்: 1971-ம் ஆண்டு குடிசனக் கணக்கெடுப்பின்படி அண்ணளவாகக் கொள்ளும் 14 இலட்சம் இலங்கைத் தமிழர்கள் பத்து இலட்சத்தினர் இம் மாநிலங்களுள் வாழுகின்றனர். நான்கு இலட்சத்தினர் பிற மாவட்டங்களுள் வாழுகின்றனர். கொழும்பு மாவட்டத்திலே மட்டும் ஏறக்குறைய மட்டக்களப்பு மாவட்டத்தில் வாழும் இலங்கைத் தமிழ் மக்கள் தொகை அளவு தொகையினர் வாழுகின்றனர். இலங்கையின் மொத்த இலங்கைத் தமிழ் சனத்தொகையில் ஏறக்குறைய 53 வீதமானோர் யாழ் மாவட்டத்திலே வதிக்கின்றனர். தமிழ் பேசும் முஸ்லீம்களைப் பொறுத்தவரையில் 286,251 பேர் (1971-ம் படி) வடகிழ் மாநிலங்களிலே வதிக்கின்றனர்.

அடியிற காணும் அட்டவணை இம் மாநிலங்களின் மாவட்டங்களிலே 1 சனத்தொகை வளர்ந்த பாங்கினைக் காட்டுகின்றது.

1:1. இந்த அட்டவணைப்படி யாழ். மாவட்டம் தவிர்த்த பிற தமிழ் மாவட்டங்களின் சனத்தொகை (இயற்கை) அதிகரிப்பு வீதம் நாட்டின் மொத்த வளர்ச்சி வீதத்திலும் பார்க்கப் பெருமளவு அதிகமானவை என்று தெளிவாகின்றது. 1946 விடுந்து ஏறக்குறைய 17 ஆண்டுகளுக்குள் யாழ், தவிர்த்த மாவட்டங்களின் சனத்தொகை இருமடங்கிற்கு மேலாகியிருக்கிறது. நாற்பதுகளின் இறுதியிலே மலேரியா போன்ற கொடிய நோய்கள் ஒழிக்கப்பட்டதுடன் முன்னேறிய சுகாதார வசதிகள் மூலம் தாய், சிசு மரண வீதங்கள் பெருமளவு குறையத்தொடங்கின. இதை வேளையில் சிறந்த நீர்ப்பாசன வசதிகள், குடிபேற்றத்திட்ட வளர்ச்சி, உணவு மானியப் பங்கீட்டுமுறை இவற்றின் விளைவாக உணவுத் தரம் உயர்ந்தமையும், கல்விமட்டம் ஏறியமையும் இத்தகைய அபரிமித வளர்ச்சிக்குக் காரண அமைந்தன.

1:3 அறபுக்களிலிருந்து இம் மாவட்டங்களின் பிறப்பு வீதம் சரிந்து செல்லத் தொடங்கிய போதுங்கூட சிங்கள மக்கள் பெரும்பான்மையாக வதியும் மாவட்டங்களின் பிறப்பு வீத வீழ்ச்சியளவுக்கு இவை குறைந்து குறைந்து செல்லவில்லை என்பது மனங்கொள்வதற்க்கது. இதனைக் கீழ்க்காணும் அட்டவணைப்படி கண்டு கொள்ள முடிகின்றது. ஒப்புநோக்கின் பொருட்டு இது தொகுதிகளாகச் சில மாவட்டங்கள் பகுக்கப்பட்டுள்ளன.

அட்டவணை 2

மாவட்டம்	1966	1971	1974	1976
I யாழ்ப்பாணம்	30.6	29.8	29.1	30.8
மணூர்	34.9	35.1	34.8	33.1
வவுனியா	28.8	27.8	29.5	38.4
மட்டக்களப்பு	43.5	39.6	37.2	41.4
திருகோணமலை	41.7	37.2	37.4	40.1
II களுத்துறை	27.5	25.9	23.3	21.9
கண்டி	34.8	31.9	26.5	26.3
மாத்தறை	32.5	31.7	28.6	27.2
அனுராதபுரம்	40.0	34.6	34.8	38.1
பொலன்னறுவை	36.4	32.3	31.7	32.1

1:4. இனர்தியாகவும் பிறப்பு வீதம் போக்கின் நோக்குதல் நிலையை மேலும் தெளிவாக்குவதற்கு உதவும்.

அட்டவணை 3

இனம்	1949	1953	1971	1974
சிங்களவர்	40.6	40.7	29.7	27.0
இல. தமிழர்	87.9	87.9	31.3	29.1
இந்தி. தமிழர்	39.9	34.4	80.5	26.7
இல. மூஸ்லிம்	43.7	42.1	86.9	32.9

ஒட்டுமொத்தமாக பிறப்பு வீதம் குறைந்து செல்வதற்குப் பலகாரணங்கள் கூறப்படுகின்றன. கல்வி வசதி, தொழில் தேடுதல் போன்றவற்றுல் பெண்கள் மணம்புரியும் வயதெல்லே கூடிச்செல்வதும், அதன் வழி உயர்கருவளவயதெல்லையில் விவாகமான பெண்களின் தொகை வீழ்ந்து செல்வதும், இடப்பெயர்வும் ஓரளவு குடும்பத்திட்ட முறைகளை மக்கள் கடைப்பிடித்தல் அதிகரித்திருப்பதும் பிறப்பு வீதம் குறைந்து செல்வதற்கு முக்கிய காரணங்களாகக் கொள்ளக்கூடியவை. இதன்படி 1949ம் ஆண்டில் 40.6 ஆக விருந்த சிங்கள மக்களின் பிறப்பு வீதம் '74 ல் 27.0 ஆகக் குறைந்தபோது தமிழரின் பிறப்பு வீதம் 87.9 இலிருந்து 39.1 ஆகவே வீழ்ந்திருக்கின்றது. 1974ல் நாட்டின் (தேசிய) பிறப்பு வீதமான 27.5 இலும் பார்க்க, தமிழரின் இனர்தியான பிறப்பு வீதமும் மேலாக இருப்பதனை இங்கே காணலாம்.

2:1 பொதுவான இறப்பு வீதத்தையும், தாய் சிசு மரண வீதத்தையும் எடுத்துக்கொண்டால் மட்டக்களப்பின் வீத சாரம் சிறிது உயர்வாகவே இருக்கின்றது. யாழ், திருமலை, வவுனியா மாவட்டங்கள் நாட்டின் மிகக் குறைவான வீதங்களை உடையனவாகவே உள்ளன. 1974ம் ஆண்டு புள்ளிவிபரங்களின்படி, நாட்டின் ஆகக் குறைந்த சிசுமரணவீதம் உடைய மாவட்டமாக யாழ்ப்பாணம் திகழுகின்றது. ஆக்கிய இராச்சியத்தின் கடல் கடந்த அபிவிருத்திச் சேவை ஆலோசகர் கலாநிதி மல்சம் மொட்டஸ் அவர்கள் யாழ்ப்பாணத்தின் சிசு

மரணவீதம் வாஷிங்டன் நகரத்தையொத்த
 விளவுக்கு மிகக் குறைந்தது என அண்மை
 யிற் கூறியுள்ளார்.² ஆனால், இதற்கு ௬0
 கோடுக்கக்கூடிய வகையிலே யாழ். மாவட்
 டத்தின் பிறப்புவிதமும் சரிந்து செல்லா
 விட்டால் சமூகநிலை சிக்கலடைந்து பிரச்
 சினைகள் உக்கிரமடைவதைத் தவிர்க்க முடி
 யாது.

3:1 மொத்த சனத்தொகையில் இளை
 ஞரிகளின் வீதாசாரம் சிறிது அதிகமாக
 இருத்தல் ஒரு நாட்டின் தேசிய பிரச்சினை
 களைப் பெரிதும் உக்கிரமாக்கும் ஓர் அம்ச
 மாகும். 1971 கணக்கொடுப்பின்படி 15 வய
 துக்குட்பட்டவரின் வீதாசாரம் தேசிய
 மட்டத்தில் 41.5 ஆக இருக்கின்றபோது
 யாழ். தவிர்ந்த பிற தமிழ் மாவட்டங்
 களின் இளைஞர் வீதாசாரம் கூடுதலாகவே
 இருக்கின்றது. உதாரணமாக மட்டக்களப்பு
 45.9%, வவுனியா 43.2%

4:1 சிங்கள மக்கள் பரந்து வாழும்
 பல மாவட்டங்களிலும் பார்க்க மிகக்குறை
 வான தாய்சேய் மசணவீதம் இறப்புவிதம்
 கொண்ட யாழ் மாவட்டம் கசாதார
 சேவை, போஷாக்கு மட்டம், அறிவு மட்
 டம் எல்லாவற்றிலும் கணிசமாக உயர்ந்தே
 இருக்கின்றது. எனினும் ஒப்பு நோக்குகின்ற
 போது பிறப்பு விதத்தில் அத்துணை குறைந்
 தது எனக்கொள்ளமுடியாதுள்ளது.

4:2 யாழ். மாவட்டத்தின் சனத்தொகை
 யிலே முக்காற்பங்குக்குச் சிறிது மேலாக
 மக்கள் யாழ். குடாநாட்டிலே நெருங்கி
 வாழுகின்றது. மாவட்ட சனத்தொகை
 ஆடர்த்தி 1971ன் படி 702 எனக்கொள்ளப்
 பட்டாலும் யாழ் குடாநாட்டில் அடர்த்தி
 1500 க்குச் சிறிது மேலானது என்றே
 கணக்கிடப்பட்டுள்ளது. விளைநிலப் பரப்பை
 அடிப்படையாகக் கொண்டு நோக்குகையில்
 அடர்த்தி 8000 பெருக்குமதிகம் என்றே
 கொள்ளப்படுகின்றது. செறிவான தோட்
 டப்பயிர்ச் செய்கையில் விளைவாக இவ்
 வடர்த்தி மேலும் கூடிக்கொண்டு செல்லும்
 நிலை உருவாகியுள்ளது. மன்னார், வவுனியா

மாவட்டங்களின் மொத்த சனத்தொகை
 யிலும் பார்க்கக்கூடிய சனத்தொகையின்
 ரைக்கொண்ட உதவி அரசாங்க அதிபர்
 பிரிவுகளே யாழ் குடாநாட்டிலே இருந்திருக்
 கின்றன என்ற உண்மையைச் சிந்திக்கின்ற
 போது இப்பகுதியின் சனத்தொகைப் பெருக்
 கத்தை ஒருகணம் ஊகித்துப்பார்க்கலாம்.³

4:3 இந்நிலையில் பெருகிவரும் சனத்
 தொகைக்கேற்றவகையில் குடாநாட்டின்
 வளங்கள் செறிந்துள்ளன எனக் கூறிக்
 கொண்டுவது கடினமாகவே படுகின்றது. இது
 தொடர்பாக பேராசிரியர் சோ. செல்வ
 நாயகம் அவர்கள் ஒருதடவை குறிப்பிட்ட
 மையை எடுத்துக்காட்டுதல் இவ்வேளையிற்
 பொருத்தமானதாகும்.

“... ஏறத்தாழ 443 சதுரமைல் பரப்
 பைக் கொண்ட யாழ். குடாநாட்டில் 60
 வீதமான பகுதிகளை மக்களுக்குப் பயன்படு
 கின்றது. 40 வீதமான பகுதி பெரும்
 பாலும் மணல், பாறை ஆகியவற்றையும்
 சதுப்பு நிலங்களையும் கொண்டிருப்பதனால்
 பயன் பாட்டிற்கு ஏற்றதாயில்லை. மக்க
 ளுக்குப் பயன்படுகிற 60 வீதமான பகுதி
 யில் ஏறத்தாழ மூன்றிலொரு பகுதியில்
 வீட்டு நிலங்கள் காணப்படுகின்றன.
 பனை, தென்னை ஆகிய மரப்பயிர்கள் மற்
 றொரு மூன்றிலொரு பகுதியை அடக்கி
 யுள்ளன. எஞ்சிய பகுதியிலேயே நெல்லும்
 தோட்டப் பயிர்களும் விளைவிக்கப்படுகின்
 றன. தோட்டப் பயிர்களுக்கு மதிப்பு
 மேலும் அதிகரித்துள்ளதனால் கடந்த வரு
 டங்களில் வயல் நிலங்களும் தோட்ட
 நிலங்களாக மாற்றப்பட்டு வருகின்றன.”

5:1 இலங்கையின் குடிசனப் பெருக்க
 விடயத்தில் சனத்தொகைக் கொள்கைக்
 கான தேனையை உணர்ந்து இலங்கை அரசு
 முதன் முதலாக 1976ம் ஆண்டு ஐந்தான்
 டுத் திட்டத்திலே ஓரளவு திட்டமான
 கருத்தை வெளியிட்டது. இன்றைய அரசு
 இன்னும் ஒருபடி மேற்சென்று திட்ட அமு
 லாக்கல் அமைச்சு மூலம் குடும்பத்திட்ட
 முறைகளை திறமையுடன் செயற்படவைக்க

யல வேலைத்திட்டங்களைத் தீட்டிச் செயலாக்குவதுடன், குடும்பத்திட்டத்திற்கென்றே ஒரு தனியான அமைச்சினையும் அமைத்துள்ளது. இவ்வகையில் 1975ம் ஆண்டு இலங்கையில் நடாத்தப்பட்ட உலகக்கருவன ஆய்வின் முடிவுகள், சிறிய குடும்பங்களை விரும்பும் மக்களின் மனோபாங்களை வெளிப்படுத்தி ஆட்சியாளர்களின் கூர்மையான சனத்தொகைக் கொள்கை உருவாக்கத்திற்கு காலாயமைந்தன எனலாம். ஆய்வுக்குட்படுத்தப்பட்ட தீவடங்கலுமுள்ள நாய்மார்களில் 73 வீதமானோர் மூன்றும் மூன்றிற்குக் குறைந்த பிள்ளைகள் உள்ளதுமான குடும்பத்தையே விரும்புகின்றனர் எனத் தெரியவந்துள்ளது.

5:3 உலகக்கருவன ஆய்வில் வெளிப்படுத்தப்பட்ட 'சிறிய குடும்பம்' பற்றிய மனோபாங்கிற்கு வட, கீழ் மாநிலங்களைச் சார்ந்தவர்கள் புறம்பானவர்கள் எனக் கூறுதல் சமீபம்.

'வீடு' குடும்பம் என்ற மட்டத்திற்கு சிறிய குடும்பங்களின் சீரினை மக்கள் தெளிவாக உணரத்தலைப்பட்ட நிலையில், 'நாடு' என்ற மட்டத்திலே இனம் மேலும் சிறுபான்மையாகிவிடும் என்ற அச்சமும் விவசாய மட்டத்தில் மேலும் மனிதபலம் தேவை என்ற கருத்தும், மத ஒழுக்கக் காரணிகளின் தாக்கமும் ஆதிக்கம் செலுத்திய போக்கு பெருமளவுக்கு அகன்று கொண்டு வருகின்றது என்றே கொள்ள வேண்டியுள்ளது. குடும்பத்திட்ட முறைகள் பற்றிய தப்பார்த்தமான கருத்துக்களும், சேவை வசதிகளின் போதாமையுமே குடும்பத்திட்டத்தைச் செயல் முறையிலே பின்பற்றுவதற்குத் தடையாகவுள்ளது என்பது பிற இடங்களைப் போலிறே வடகீழ் மாநிலங்களைப் பொறுத்தளவுக்கும் உண்மையான விடயமாகும். 'வடகீழ் மாநிலங்களைச் சார்ந்தவர்கள் குடும்பத்திட்ட முறைகளை ஏற்றுக் கொள்ளப் பெரிதும் தயங்குகின்றனர்' என்ற அங்கவாய்ப்பு உணர்வு பிற மாநில மக்கள் மத்தியிலே பெரிதும் நிலவுகின்றது.

குடும்பத்திட்டப்புகளி விபரங்களும் அவர்களின் கருத்துக்களுக்கு அரசாங்க அமைகிறது. சேவை வசதிகளே போதாமையே என்பது வலுநியா, யாழ்ப்பாணம், மட்டக்களப்பு மாவட்டங்களைப் பொறுத்தளவுக்குப் பெரிதும் உண்மையாகும். அத்தோடு பாரம்பரியமான வடபகுதியின் தனியான சமூக வியற் சின்னமான வேலியுடன் பின்னிப்பிணைந்த 'இரகசியநிலை' பேணும் தன்மையின் தாக்கத்தினால் குடும்பத்திட்டப்புள்ளி விபரங்களுள் அகப்படாமல் குடும்பத்திட்ட முறைகளைக் கடைப்பிடிப்பவர்பலர் உண்டு என்று விடயம் அறிந்த பலர் சொல்ல நாம் கேள்விப்பட்டிருக்கின்றோம்.

ஒருங்கிணைந்த அபிவிருத்தித்திட்டத்தின் பின்னிப்பிணைந்ததாக 'திட்டமிட்ட குடும்பம்' என்ற செய்தி கிராமிய மக்களைச் சீராக எட்டுகின்ற அதே வேளையிலே சேவை வசதி வழங்கல்களும் கிட்டுகின்றபோது சனத்தொகைப் பெருக்கத்தின் தீர்வுக்கான ஒரு வழியை மக்கள் முழுவதாக நாடுவர் என்பதற்கு மாறிவரும் ஈழத்து மக்களின் மனோபாங்கும் சான்றாக அமையும் எனத் திடமாகச் சொல்லலாம்.

* கட்டுரையில் வெளியிடப்பட்ட கருத்துக்கள் எவையும் ஆசிரியர் பணிபுரியும் நிறுவனத்தைச் சார்ந்தவைவல்ல.

அடிக்குறிப்பு:

1. அண்மையில் தனிமாவட்டமான முல்லைத்தீவுக்கான தனியான புள்ளிவிபரங்கள் பிரித்தெடுக்கப்படவில்லை. கட்டுரை எழுதப்படுகின்ற காலத்தில் வலுநியா மாவட்டத்துடன் அலுவலகப்புரத்தைச் சார்ந்த சில பகுதிகள் சேர்க்கப்பட அரசாங்கத்தின் கருதிப்பிடத்தக்கது.
2. Dr. Maleom Patts. IPPF Medical File-Nov. 1978,
3. Dr. P. Balasuntharampillai IATR 4th Conference number 1974. P 37
4. S. Selvanayagam Ibid P 43

சேதனவுறுப்பு இரசாயனம்

(6)

அற்கைல் ஏலைட்டுகளும் ஏரைல் ஏலைட்டுகளும்


சேதனவுறுப்பு அலசன் சேர்வைகளை, அவற்றின் இயல்புகளைப் பொறுத்து, அற்கைல் ஏலைட்டுக்கள் அல்லது ஏரைல் ஏலைட்டுக்கள் என இரு வகைகளாகப் பிரிக்கலாம். ஏரைல் ஏலைட்டுக்கள், அரோமற்றிக்கு வட்டத்திற்கு நேரடியாக அலசணை இணைக்கப்பட்ட சேர்வைகளாகும். அற்கைல் ஏலைட்டுக்களில் அலசணை, அற்கைற் தொகுதி அல்லது பிரதியீடு செய்யப்பட்ட அற்கைற் தொகுதிக்கு இணைக்கப்பட்டிருக்கும்.

உ-ம்


அற்கைல் ஏலைட்டுக்கள்: $\text{CH}_3\text{CH}_2\text{CH}(\text{Cl})\text{CH}_3$

(2-குளோரோபுயூற்றேன்); $\text{C}_6\text{H}_5\text{CH}_2\text{Br}$
(பென்சைல் புரோமைட்டு) $\text{CH}_2=\text{CHCl}$
(வைனைற் குளோரைட்டு) $\text{CH}_2(\text{Br})\text{CH}_2\text{Br}$
(1,2-ஈபுரோமோ ஈதேன்). ஏரைல் ஏலைட்டுக்கள்: $\text{C}_6\text{H}_5\text{Cl}$ (குளோரோ பென்சின்); $\text{CH}_3\text{C}_6\text{H}_4\text{Br}$ (புரோமோ தொலுயின்).


6.1 அற்கைல் ஏலைட்டுக்களின் தொகுப்பு அற்கைல்களிலிருந்து பின்வரும் முறைப்படி இவற்றைத் தொகுக்கலாம்.
(Δ = சூடாக்கல்; X = அலசன்)



சில ஐதரோகார்பன்களை நேரடியாக அலசனேற்றம் செய்தும் அற்கைல் ஏலைட்டுக்களைத் தொகுக்கலாம். (4-ஐஐப் பார்த்து)





6.2 ஏரைல் ஏலைட்டுக்களின் தொகுப்பு இவற்றைப் பிரதியீட்டுத் தாக்கங்களிலுத்தான் பெறலாம்.





(இத் தாக்கத்தில் $\text{X}_2 = \text{Cl}_2, \text{Br}_2$, லூயி அமிலம் = $\text{FeCl}_3, \text{AlCl}_3$)

உ-ம்



6.3 அற்கைல் ஏலைட்டுக்களின் தாக்கங்கள்
 அ) இலத்திரன் செறிவுள்ள தாக்கித
 ஞடன் அற்கைல் ஏலைட்டுக்கள் இலகுவித்
 தாக்கமுறும்.





1, 1 - இருமீதைல் எதனோல் (புடை
 புயூற்றைலறககோல்)




பென்சயிலறககோல்.

1, 1 - இருமீதைல் ஈதையில் புரோ
 மைட்டு ஐதரொட்சைட்டயனுடன் இலகு
 வித் 1, 1 - இருமீதைல் எதனோலைத் தருவ
 தன் காரணம் பின்வருமாறு:




மீதைல் தொகுதி இலத்திரன் தள்ளும் கார
 ணத்தால் புடை புயூற்றைல் காபோனியம
 யன், $(CH_3)_3C^+$ இலகுவில் உருவாக்கப்
 பட்டுத் தாக்கத்திலீடுபடும். பென்சைத்
 புரோமைட்டும் காபோனியமயன், C_6H_5
 CH_2^+ மூலம் தாக்கத்திலீடுபடும். இலகு காபோ
 னியமயன் பரிவினாறுறுதிவாக்கப்படுகும்.




பென்சைல் காபோனியம் அயனின் பரிவுக்
 கட்டமைப்புகள்

மீதைல்புரோமைட்டு, காபோனிய
 மயன்மூலம் தாக்கமுறும் நேரடியாகத்
 தாக்கத்திலீடுபடும்.

ஆ) வன்மூலத்துடன் சில அற்கைல்
 ஏலைட்டுக்கள் நீக்கற்றுக்கத்திலீடுபடும்.





இ) மக்ன் சியத்துடன் அற்கைல்
 ஏலைட்டு கிரிக்குட்டுத்தாக்கியைத் தரும்.




6.4 ஏரைல் ஏலைட்டுக்களின் தாக்கங்கள்

அ) இலத்திரன் செறிவுள்ள தாக்கித
 ஞடன் ஏரைல் ஏலைட்டுக்கள் இ ள கு வித்
 தாக்கமுறமாட்டா. வலிமையான நிபந்தனை
 களின்மீழ் குளோரோபென்சீன் NaOH உடன்
 பீனோலையும் NH_3 உடன் அனிலீனையுத்தரும்.



ஏரைல் ஏலைட்டின் கட்டமைப்பை மினாற்ற
 பரிவுக் கட்டமைப்புகளினால் குறிக்கலாம்.




* சேர்வையால் நிற்கும் பல பரிவுக் கட்டமைப்புக்
 களினுத்தால் அதன் தன்மை இக் கட்டமைப்புக்
 களுக்கு இடைப்பட்டதாகவிருக்கும்.


இப்பரிவமைப்பின்படி ஏரல் ஏலைட்டி உள்ள காபன் - அலசன் பிணைப்பு ஒற்றைப் பிணைப்புக்கும் இரட்டைப் பிணைப்பிற்கும் இடைப்பட்டிருக்கும். அதைக் ஏலைட்டி

லுள்ள காபன் - அலசன் பிணைப்பு ஒற்றைப் பிணைப்பானபடியாற்றுக. இலகுவில் உடைந்து இலத்திரன் செறிவுள்ள தாக்கி களுடன் தாக்கத்திலீடுபடும்.

ஆ) இலத்திரன் பற்றாக்குறையுள்ள தாக்கிகளுடன் (உ+ப - NO₂⁺, SO₃, CH₃⁺, X⁺) பிரதிபலிப்பு தாக்கத்தின் மூலம் (5.1 இய பார்க்கவும்)





இ) அதைக் ஏலைட்டுக்களைப்போல இலையும் பிரிக்குத்தாக்கியைத் தரும்.






வழிற்சி 6

1. வைதை குளோரைட்டு, CH₂ = CH Cl, பொற்றருமியமைதரொட்சைட்டு நீர்க்கரைசலில் இலகுவில் நீர்ப்பகுப்படையாது. ஏன்?
2. பின்வருவனவற்றைத் தரப்பட்ட தொடங்கு பொருளிலிருந்து எண்ணம் பிரிப்பீர்?



3. பின்வருந் தாக்கங்களின் முக்கிய விளைவுகளை யாது?



உள்ளம்...

தமிழில் போதிய நூல்கள், சஞ்சிகைகள், பத்திரிகைகள் வருவதில்லை என்றும் வருவன வற்றிலும் அநேகம் பயனற்றன, தரமற்றன, சேவையற்றன என்றும் கருதுவோருண்டு. எழுத்துக்களில் பயனும், தேவைமீ, தரமும் அவற்றின் விடயங்களில் அன்றிப் பார்ப்போரின் நோக்கிலும் தங்கியிருக்கலை கூடும். ஆனால் அதற்காக மனிதகுலம் எழுத்துக் குப்பைகளினின்றும் விடுதலையடையக்கூடாது என்பது பொருத்தமற்றது. எனவே எழுத்துக்களின் தொகையிலும் தரக்கிற்கு அதிக முக்கியம் கொடுக்கின்ற விமர்சனங்களே போதியதில்லை என்ற உண்மை புலனாகும். கருத்துக்கள் தருக்க முறையாக வெளிக்கொண்டுவரப்படாவிடத்து வெறும் அபிப்பிராயமாயும் முனகல்களாயுமே இருக்கும்.

— பூ. சோ.



தந்தி: மில்க்வைற்

ஓம்

தொலைபேசி 7333

மில்க்வைற் சவர்க்காரத் தொழிலகம் யாழ்ப்பாணம்

உரிமைபாளர்: க. கனகராசா, ஜே. பி.

இலமென்று அசைஇ இருப்பாரைக் காணின்
நிலமென்னும் நல்லாள் நகும்.

எம்மிடம் ஒருபொருளும் இல்லையென்று எண்ணி
வறுமையால் சோம்பியிருப்பாரைக் கண்டால்
நிலமகள் தன்னுள் சிரிப்பாள்.

(அதி: 104 "உழவு" குறள் 1040)

மில்க்வைற் தயாரிப்புக்களுக்கு நீங்கள் கொடுக்கும் ஆதரவு
நாட்டின் பொருளாதார வளர்ச்சிக்குக் கொடுக்கும் ஆதரவாகும்.

இலை:- மில்க்வைற் டிப்போ
79, மெசென்ஜர் வீதி,
கொழும்பு - 12
தொலைபேசி, 36063

மில்க்வைற் தொழிலகம்
த. ரெ. இல. 77
யாழ்ப்பாணம்,
தொலைபேசி, 7333

செட்டிபார் அச்சகம், 430 கே. கே. எஸ். ரோட், யாழ்ப்பாணம். தொலைபேசி இல: 7853